

శ్రీ రామకృష్ణ త్రభ

౧౯౩౨, జూన్—నందన, జ్యేష్ఠము

సంపుటము ౮

సంచిక ౧౨

శ్రీ రామకృష్ణమఠము, మైలాపూరు
చెన్నపురి

విషయ సూచిక

ప్రారంభ	30౯
శ్రీ రామకృష్ణ వచనామృతము—‘ను.’	3౧౦
శ్రీ తురీయానంద లేఖావళి	3౧3
శ్రీ బుద్ధభగవానుడు	3౧౫
శ్రీ వివేకానంద సంభాషణలు—అనువాదకుడు: శ్రీ పిన్నింటి కుప్పారావు	3౧౮
లక్ష్మీమణిదేవి—శ్రీ దువ్వూరి రామకృష్ణారావు, బి. ఏ.	3౨౫
కర్మ - దాని విధానము—శ్రీ తెన్నేటి లక్ష్మీనరసింహము	33౨
సంగమ వార్తలు	33౬
రాయలసీమ క్షామనివారణయందు శ్రీరామకృష్ణ సేవాసంగమ సహాయోద్యమము...	33౬

శ్రీ రామకృష్ణ ప్రభ

చందాదారులకు

౧. ప్రతీక ప్రతిమానము ౧0-వ తేదీన నెలువరింపబడును. ఒక వారము, పదిగోనాలు నూచి ప్రతి మాకు అందకపోయినయెడల ఉత్తరము వ్రాయుట.

౨. సంవత్సర చందా రు. 3 లు మాత్రమే. జనవరి నెల నుండిగాని జూలై నెల నుండిగాని చందాగారు లుగఁ జేరవచ్చును. ఇతర మాసములలోఁ జేరదలచు వారికి జనవరి నెల నుండిగాని జూలై నెల నుండిగాని సంచికలు చేర్చిపంపబడును. విడిప్రతి రూ. ౦—౬—౦ లు. హిగ్గిన్ బాచింగ్ వారి స్టాలులోఁగాని, గొ ప్రతీక ఏకంటును గాని ఆడగుడు.

౩. ఉత్తర ప్రత్యుత్తరములు వీలైనంతవఱకు ఇంగ్లీషున వ్రాయుచు గొ చందాదారు సంఖ్య నుదాహరింపుడు. ఉత్తరములను “మే నేజరు, శ్రీరామకృష్ణప్రభ” అను చిరునామాకు వ్రాయుడు.

౪. చిరునామాయందు ఎట్టిమాగ్నెగలిగినను 10-వ తారీఖునకు నుంగుగా మా కార్యాలయమునకుఁ జెలపవలయును. లేనిచో, ప్రతీక పూర్వపు చిరునామాకే పంపబడును.

వ్యాసకర్తలకు

౧. కేవలము వైతిక ధార్మిక వైజ్ఞానిక విషయములైన వ్యాసములేకాక, సాహిత్యమునకును కవిత్వమునకును సంబంధించిన ఏ వ్యాసములైనను బంపవచ్చును. సులభ సుందరముగు గ్రాంథిక భాషలో వ్రాయవలయును.

౨. వ్యాసములు అచ్చులో నూడు పుటలకు మించరాదు. ప్రతి నెల మొదటి తేదీకి వ్యాసములు మాకు అందవలెను.

౩. వ్యాసములను, విమర్శకుఁ బంపు గ్రంథములను, వినియముగఁ బంపెడి ప్రతీకలను “సంపాదకుడు, శ్రీరామకృష్ణ ప్రభ శ్రీరామకృష్ణ మిహాన్ స్టాడెంట్స్ హామ్, మైలాపూరు, చెన్నపురి” అను చిరునామాకు వ్రాసి పంపవలెను.

౪. వ్యాసము తిరుగఁ బంపబడవలయుననుచోఁగల సోపేక్ష చేర్చి పంపవలయును.



శ్రీరామకృష్ణ త్రిభ

సంపుటము ౮ } ౧౯౫౨ - జూన్ : : సందన - జ్యేష్ఠము } సంచిక ౧౨

ప్రార్థన

మధుర మధుర మే తత్ మంగళం మంగళానామ్
సకల నిగమవల్లీ సత్పులమ్ చిత్స్వరూపం
సకృదపి పరిగీతం శ్రద్ధయా హేలయావా
భృగువర ! నరమాత్రం తారయేత్ కృష్ణనామః.

శ్రీకృష్ణుని నామము మధురమాత్రమేకాదు, మధురములగు వస్తువులన్నిటికంటెను మధురమయినది, వేదశాస్త్రులతలకు శ్రేష్ఠమయిన ఫలము, కేవలము చిత్స్వరూపము గలది, ఒక్కపరి శ్రద్ధతోడనో వినోదముగనో ఉచ్చరించినచో నకులను తరింపజేయును.

—శ్రీమద్భాగవతము



ఓం నమో భగవతే శ్రీరామకృష్ణాయ !

శ్రీ రామకృష్ణ వచనామృతము — 'మ.'

దక్షిణేశ్వరాలయమున భ కులతో శ్రీ రామకృష్ణుడు

ఆదివారము,

9 డిసెంబరు 18:31

మార్గశిరము శుద్ధ దశమి

సుమారు మధ్యాహ్నము ఒంటిగంట
యైనది. శ్రీ రామకృష్ణ గురుదేవుడు తన
గదిలో చిన్నమంచముపై గూర్చొని భగవ
ద్విషయాలోచనము గావించుచుండెను.
అధరుడు, మనోమోహనుడు, శివచంద్రుడు,
రాఖాల్, 'మ.' మున్నగు భక్తులు కొందరు
వచ్చియుండిరి. శ్రీ రామకృష్ణ గురుదేవుడు
చైతన్యలవారి భావావస్థలను నర్థించుచుండెను.

శ్రీరామ:—(భక్తులతో) చైతన్యనకు

మువ్విధములగు భావావస్థలు కలుగుచుండెడివి.

(1) బాహ్యదశ. ఈ దశయందు స్థూల సూక్ష్మ
వస్తువులయందే ఆయన మనస్సు లయించి
యుండెడిది. (2) అర్థబాహ్యదశ. ఈ దశ

యందు ఆయన మనస్సు కారణశరీరమునందు
లయించి కారణానందము న నిమగ్నమయ్యెడిది.

(3) అంతర్దశ. ఈ దశయందు మహాకారణ

మున ఆయన మనస్సు లయించెడిది. వేదాంత

ప్రోక్తములగు పంచశోకములకును ఈ దశల

కును సన్నిహితసంబంధము గలదు. స్థూలశరీర

మన అన్నమయ ప్రాణమయ కోశములు,
సూక్ష్మశరీరమనగా మనోమయ విజ్ఞానమయ

కోశములు. కారణశరీరమునగా ఆనందమయ
కోశము. మహాకారణము పంచశోకములకును
అతీతమయినది. మహాకారణమున మనస్సు

యనియు వచింతురు. శ్రీ చైతన్యదేవుడు
బాహ్యదశయం దుండగా నామసంకీర్తనము
చేయువాడు, అర్థబాహ్యదశయందు భక్త
బృందములతో నృత్యముచేసెడివాడు. అంత
ర్దశయందు సమాధిగతుడగువాడు.

'మ.':—(తనలో) శ్రీ రామకృష్ణ గురు
దేవుడు తన యవస్థనే యిట్లు మనకు బోధించు
చుండెనా యేమి? వీరి భావావస్థలుగూడ
శ్రీ చైతన్యదేవునివంటివే.

శ్రీరామ:—చైతన్యము 'భక్తి' అవతా
రము. జీవులకు భక్తిని నేర్పుటకై యవతరిం
చెను. భగవద్భక్తి సమకూరినచో సమస్తమును
సమకూరినట్లే. హఠయోగమువలన ప్రయో
జనములేదు.

ఒకభక్తుడు:—చిత్తము, హఠయోగ
మెట్టిది?

రామ:—హఠయోగమున శరీరమునం
దెక్కువగా మనస్సును నిలుపుదురు. వీరు శరీ
రమునందలి అంతఃప్రకృతాశనముకొఱకు జలమును
గుహ్యద్వారమువలన లోనికి బీల్చుకొందురు.
జిహ్వపిద్ధి నభ్యసించుదురు. వాయుస్థంభనయు
జలస్థంభనయు జేయుదురు. ఇవన్నియు వాయు
క్రియలు. ఒక డిండ్రజాలమును జూచుచుండ
నతని నాలుక మడతపడి యంగిట నంటుకొనెను.
వెంటనే యతని శరీరము స్థిరమయ్యెను. అప్పుడు
జనలందరు నతడు మరణించెనని తలంచిరి.
ఆ శరీరమును భూస్థాపితము గావించిరి. బహు
కాలానంతర మా మన్న శిథిలమయ్యెను.
హఠాత్తుగా నతనికి చైతన్యము కలిగెను

నెంటనే యతడు లేచి 'ఓం హూం మహాకాళీ భద్రకాళీ జం జు పట్ పట్' అని కేకలువేయ దొడంగెను. ఇదంతయు వాయుస్థంభనకార్యమే. వేదాంతవాదులు హఠయోగము సంగీకరిం పరు. మఱియొక యోగము రాజయోగము. రాజయోగము మానసికము. భక్తివలనను విచారమువలనను యోగము కలుగవచ్చును. ఈ యోగములే మంచివి. హఠయోగము మంచిదికాదు. కలియోగమున నూనవులెల్ల రును అన్నగతప్రాణులు.

శ్రీ రామకృష్ణ గురుదేవుడు నహబత్ దగ్గరిదారియందు నిలుచుకొనియుండెను. నహబత్ వసారాలో పూలచెట్ల కంచె చాటున కూర్చొని 'మ.' చింతాపరవశుడై యుండెను. శ్రీ రామకృష్ణ గురుదేవుడు సరివితోటలోనికి వెళ్లి మరలివచ్చి ముఖము కడుగుకొని యతని యెదుట నిలుచుకొనెను.

రామ:—ఏమోయ్! ఇందు కూర్చుంటివే. నీ కన్నీయు త్వరలో లభించును. నీ వేయియనను కొంత యాచరించినచో నొక మహానీయుడు నీకు మార్గము చూపును.

'మ.': చకితుడై శ్రీ రామకృష్ణ గురుదేవుని జూడ నారంభించెను. కూర్చున్నప్పుడు నుండి లేవలేదు.

శ్రీ రామ:—నీ కాలము సమీపించినది. సిట్ట గ్రుడ్డు ప్రిదులు సమయము వచ్చినపుడే గ్రుడ్డు చిల్లును. ఎది నీ యిష్టమని నేను పలికితి నో నదియే నీ యిష్టదైవము.

అని పలికి శ్రీ రామకృష్ణ గురుదేవుడు మఱల ఇష్టదైవమును సూచించెను. అందరును చాల తప మాచరింపవలయునన్న నియమము లేదు. నేనుమాత్రము చాల కష్టపడవలసి వచ్చినది. నేను భూమిమీద కయనించి మంటి

మద్దనే తలగడగా ధరించెడివాడను. ఆ దినము లెల్లు గడచినవో! ఎల్లప్పుడును 'అమ్మా! అమ్మా!' యని పిలిచెడివాడను; ఏడ్చెడివాడను.

రామకృష్ణ గురుదేవునియొద్దకు 'మ.' రెండేండ్లనుండి వచ్చుచున్నాడు. అంగ్ల మధ్య సింఛినవాడు, కేశవుడు మున్నగు పండితుల యుపన్యాసముల విరుటయం దభిలాషగలవాడు. కాని శ్రీ రామకృష్ణ గురుదేవుని నాన్నిధ్య మవల బించినప్పుడు నుండి ఐరోపీయ పండితుల గ్రంథములను అంగ్లేయ భాషయందలిగాని యితర భాషలయ దలిగాని యుపన్యాసము లాతనికి సహింపరానివయ్యెను. ఇపుడతనికి వారి దర్శనము, వారి వాక్యశ్రవణము— ఇవియే అమృతమయానందమును గలిగించుచుండెను. 'భక్తిసాధనలవలన భగవానుని మనము దర్శింపవచ్చును. భగవద్దర్శనమే మానవజీవిత ముఖ్యోద్దేశము' అని వారు పలికిన వాక్యములను నత డెల్లప్పుడును తిలంచుచుండెను.

శ్రీ రామ:—నీవు కొంత ఆచరించినచో సాయము తనంతట తానే లభించును. నీ వేకాదశీవ్రత మనుష్ఠింపుము. మీరండలును నా గ్వడనమే. నా బంధువులు, అల్లుకానివో వేల యిచటకీ వత్తువు? ఒకనాడు సంగీతము వినుచుండగా వ్రడమండలములో రాఖాని జూచితిని. నరేంద్రుడుగూడ మిక్కిలి యుచ్చశ్రేణికి జెందినవాడు. మరియొకడు హీరానందుడు. ఆతని దెంతటి బాలకన్యభావమో! అతని భావము మిక్కిలి మధురమయినది. అతనిని జూడవలయునని కోరిక పొడముచున్నది.

గౌరాంగుని సాంగోపాంగముగ జూచితిని. భావావేశమున గాదు. ఈ కండ్లతోనే జూచి అప్పటి నా యవస్థలో ఈ సాధారణ

నేత్రములతోడనే సమస్తదర్శనములను గాంచెడి వాడను. ఇప్పుడా భావము లేదు.

గౌరాంగుని సాంగోపాంగముగ ఈ కనులతో జూచితిని. అందు నీవుగూడ నుంటివి. బలరామునిగూడ చూచినట్లు తోచుచున్నది.

కొందరను జూడగనే యులికిపడి లేచువాడను. ఏలనో తెలియునా? స్వబంధువును చాల దినముల కావల జూచిన నట్లే జరుగును. జగన్మాతకడ నేడ్చుచు, 'అమ్మా! భక్తులజూచుట కొరకు నా ప్రాణము తహతహలాడుచున్నది. వారిని శీఘ్రముగ నా కడకు గొనిరమ్మని ప్రార్థించువాడను. నా ప్రార్థనలెల్ల ఫలించెడివి.

పంచవటియందొక తులసీవనము నేర్పఱచితిని. అచ్చట జపఘృనములు చేయవలయునని నాయభిలాష. వెదురుకఱ్ఱలతో దానికి కంచె గట్టవలయునని కోర్కె పొడమెను. నదిబడ్డన కొంతసేపటికి త్రాడు, వెదురుబొంగులు వచ్చి పడియున్నవి. దేవాలయపు నౌకరి యిది చూచి మిక్కిలి యానందముతో నృత్యముచేయుచు నాకీ వార్తను దెలిపెను.

ఈ యవస్థయందు దేవిని అర్చింపజాలక పోయితిని. అప్పుడు జగన్మాతను సమీపించి, 'తల్లీ! నన్నింకెవరు రక్షింతురు. నా భారమును భరింపగల శక్తి నాకు లేదు. ఎల్లప్పుడు నీ గాథలనే వినవలయునని కోరిక కలుగుచున్నది. భక్తులకు ఆహారము పంచిపెట్టవలయునని ఆశ పొడముచున్నది. ఎవరినైన జూచినచో వారి కేదేని పెట్టవలయుననిపించుచున్నది. తల్లీ! ఇవన్నియు నెట్లు జరుగును? ఏదో గొప్పధనికు నొకని నాకు సహాయునిగా జేయుమని కోరితిని. అందుచేతనే మధురబాబు నాకింత సేవ చేసెను.'

మఱియొకపుడు, 'అమ్మా, నాకు సంతానము

కలుగదుకదా! కాని శుద్ధభక్తుడగు బాలుడొకడు నాతో నుండునట్లు చేయు'మని ప్రార్థించితిని. అందువలననే రాఖాల్ వచ్చి చేరెను. నా స్వజనముగా నెవరెవరిని తలంచుచుంటినో వారందఱును నాయంశము, లేక కళ.

శ్రీ రామకృష్ణ గురుదేవుడు పిదప పంచవటి కభిముఖుడై పోవుచుండ 'మ.' కూడ ఆయన ననుసరించెను. నవ్వుచు శ్రీ రామకృష్ణ గురుదేవు డతనితో వివిధ విషయములగూర్చి మాటాడుచుండెను.

శ్రీరామ:—ఒకనాడు నాకు అద్భుతదర్శనము కలిగినది. కాళీదేవాలయమునుండి పంచవటివఱకు ఆశ్చర్యమయిన మూర్తి, దీనిని నీవు నమ్మెదవా?

'మ.' ఏమియు పలుకజాలక ఆశ్చర్యనిమగ్నుడయ్యెను. పంచవటియందలి చెల్ల యాకులను జేమిలో నుంచుకొనెను.

శ్రీరామ:—ఇదిగో ఈ కొమ్మ పడిపోయిన చోటనే నేను కూర్చొన్నవాడను.

'మ.':—ఇచ్చటనుండి యొక చిన్న కొమ్మను విఱచి నేనింటికి గొనిపోయితిని. అది నాయంట నున్నది.

శ్రీరామ:—(నవ్వుచు) అది యెందుకు?

'మ.':—దానిని జూచినచో నేనుమిక్కిలి యానందింతును. ఇదంతయు ముగిసిన పిదప ఈ స్థలము మహాపవిత్ర తీర్థముగా మారును.

శ్రీరామ:—ఎట్టి మహాతీర్థము. పాణిహాటి వంటిదేనా?

పాణిహాటిలో ప్రతిసంవత్సరము రాఘవ పండితుని మహోత్సవము జరుగును. శ్రీ రామకృష్ణ గురుదేవు డచటికిబోయి యుత్సవమున బాల్గొని ప్రేమానందముతో నృత్యముచేసెడివాడు.

శ్రీ తురీయానంద లేఖావళి

శ్రీహరిశరణమ్

ఆల్మోరా,
3-8-'16.

ప్రియ దే...

నీ జీవితము సర్వదా ఆనందమయమై యారోగ్యముతో గడిచిపోవుచున్నదని విని సంతసించుచున్నాను. సదా భగవద్ధ్యాన జప తపాదులతో జీవనముగడుపు నీవు ఆనందముతో నుండుటయం దాశ్చర్యమేమి? మన కోరిక లన్నియు భగవంతునివే యన్న సుస్థిరభావము అజ్ఞానావస్థయందు గలుగజాలదు. భగవంతుడు సదా సత్యసంకల్పుడు, మానవసంకల్పము ఒక మారు సత్యము గావచ్చును వేరొకమారు కాకపోవచ్చునుకూడ. భగవత్కారుణ్యము వలన మన మనస్సు పరిశుద్ధమయినచో నీ విషయమునందలి సరియగు భావము మనము తెలిసికొనగలము.

ఇట్లు,

నా శుభాశీర్వాచనములు,

శ్రీ తురీయానంద

శ్రీహరిశరణమ్

ఆల్మోరా,
4-8-'16.

ప్రియ దే...

నీవు 17 వ తారీఖున వ్రాసిన యుత్తరమును జూచితిని. బేలూరు మఠమున శ్రీ బ్రహ్మానంద స్వాములవారును ఇతరస్వాములవారును వచ్చి చేరిరన్న విషయము వ్రాసియుంటివి. వారి సాంగత్యమువలన నీవెంతో యానందమును నుపకారమును పొందుచుంటివని విని యపరిమితానందము నందితిని. మహాభాగ్యవంతుడవు

కానిచో ఇట్టివారి సాంగత్యము నీకు లభింపదు. ఇక శ్రీవారి కృపారసము నిరాటంకముగా నీయందు ప్రసరించి నానాటికి అభివృద్ధి నందుటకై నీవు ప్రయత్నింపవలయును. వారి సాంగత్యమువలన నీకు కలుగు శుభఫలముగూడ నానాటికి ప్రవర్ణిల్లునట్లు నీవు ఆచరింపవలయును. ఇక ముఖ్యమయిన నా వేడికోలు భగవచ్చింతనము, ప్రార్థనము చిరస్థాయి గావించుకొనుటయే, అది మఱువవలదు. చిత్తవృత్తి యసద్విషయముల గమించినను దాని భగవన్మార్గాభిముఖము గావించుటయే శుభ్రంగమువలని పరమలాభము. ఎవరి సాంగత్యము వలన భగవద్భావము మనమున పొడమి యభివృద్ధి యగునో యతడే సాధువు. అందువలననే తులసీదాసి సిట్లు వచించియున్నాడు: 'సంగత కరిమే సాధుకీ హారే అపురోకే వ్యాధి, ఓచీ సంగత నీచకీ ఆటోపహార్ ఉపాధి—సాధు సంగమ మాచరింపుము. దానివలన నితర వ్యాధులన్నియు దూరీకృతములుగావింపబడును. కాని నీచసాంగత్యము చేసినచో అష్టవిధములగు ఉపాధులను ఉపద్రవములు కలుగును.'

ఇట్లు,

నా శుభాశీర్వాచనములతో,

శ్రీ తురీయానంద

శ్రీహరిశరణమ్

ఆల్మోరా,
21-5-'16.

ప్రియ దే...

ఇప్పుడు నీవు టేముముగ్ నున్నావని విని సంతసించుచున్నాను. 'తద్దినం దుర్దినమృత్యే'

మేఘాచ్ఛన్నం న దుర్దినమ్, యద్దినం హరినం లాప కథా పీయామ వర్జితం—మేఘాచ్ఛన్న మయిన దినము దుర్దినముకాదు. హరికథా మృతపాన వివర్జితమయిన దినమే దుర్దినము. ఒక్కొక్కదినమును సుఖదుఃఖములతోడను మంచి చెడ్డలతోడను గడచిపోవుచుండును. కాని ఏదినముభగవద్భజన విహీనమై గడచినదో అది వృథాచియ్యకయకరమయిన దినము. ఈ కాలమున నీకు మనస్సు భగవద్భజనమునందు సుస్థిరమై యానందము ననుభవించుచున్నట్లు ప్రాప్తి యుంటివి. అది విన్న నాయానందమునకు మేర లేదు. చక్కగా భజింపుము. అప్పుడే శీవితము సార్థకము కాగలదు. జీవనార్థము పడవలయు పాటు తిప్పనిసరి. అదియును స్థిరబుద్ధితో నాచరింపవలయును. ఏ పనియును విరక్తిభావముతో నాచరింపరాదు. అట్లాచరించినచో ప్రయోజనము శూన్యము. భగవంతుడు నిన్నుంచిన స్థలముననే నిలిచి హృదయపూర్వముగా భగవత్ప్రార్థనమును నలుపుము. స్థానమువలన నేమియు కలుగజాలదు. అయినను భగవత్ప్రార్థనానుకూలమగు స్థలమునందే యుండవలయును. ఇలానేయుండి ప్రార్థింపగలిగినచో బయటికిపోవలయు నవసరమేమి? విషయకర్మములు వీలగునంతటి నిర్లిప్తభావముతో నాచరింప ప్రయత్నింపవలయును. ఇట్లభ్యసించినచో సకలకార్యములును సక్రమముగ జేయగలుగుదుము. భారమంతయు భగవానునకు వదలి శాంతిమనస్సుడై మనుటకే ప్రయత్నింపుము. మోహవేగముచేత జీవుడు తాను కర్తనని తలచి బద్ధుడగును. 'నాహం నాహం, తుహా తుహా' మహామంత్రమును మఱువవలదు. ఇట్లు ప్రవర్తించినచో ఇరచింపలన్నియు నిన్ను వదిలిపోవును. మనస్సు ఎన్నోళ్ల

వఱకు శారీరకమై యుండునో అనగా శరీరము అశ్వేష్టమై భగవచ్చింతనమునకు వెలియగుచుండునో అంతవఱకును శరీరమును ఆరోగ్యము నంతముగా నుంచుకొన ప్రయత్నింపుము. శరీరమును పోషించుట దానికొరకగును. భగవద్ధ్యానమునకు సహాయకరమగుటకొరకే దానిని పోషింపవలయును.

నీకోరికయును సుత్సాహమును విని నే నెంతయు సంతసించుచున్నాను. అట్లే యుండవలయును. నానాటికి నీకోరికలన్నియు సఫలములగుగాక. ఉత్సాహము లేనివాడు నానాటికి విషాదము నందుచుండును. భగవచ్ఛరణాగతుడవై యున్నచో నీకే శాధయ కలుగదు. ఆయన నీ కెల్లవిధముల దోడ్పడి నిన్ను తన యొద్దకు దీసికొనిపోవును. మనస్సు పాటు పోట్లను కలిగియుండును. ఒకప్పుడు భగవల్లా భమునందు రుచియు ఆనందమును పొడమును, మఱియొకప్పుడు ఏదియు నచ్చదు. భగవద్భజనయందభిరుచియే యుండును. నిరానందముతో హృదయము నిండిపోవును. కాని ఈ అవస్థా ద్వయమునందును భగవంతుని భజించుచు నచ్చినను నచ్చకపోయినను వదలక ప్రార్థించుచున్నచో నట్టివా డీ పాటు పోట్లను దాటి నిశ్చలభావమును బడయును. అట్టివాడు ప్రయత్నరహితుడైనను వాని మనస్సు సదా భగవద్భావపూర్ణమై యలరారుచుండును. హర్ష విషాదము లెని నేమియు జేయజాలవు. అతిడు సకలావస్థలయందును భగవంతుని భజించుచు మహానందము ననుభవించుచుండును. భగవత్కృపవలన నిట్టి యవస్థ ప్రాప్తించినవాడు ధన్యుడు.

ఇట్లు,

'నా శుభాశీర్వాచనములతో,
శ్రీ తురియానంద

శ్రీ బుద్ధ భగవానుడు

(గత సంచిక తరువాయి)

కపిలవస్తు పట్టణమునకు సమీపమున తన ప్రియపుత్రుడు శిష్యవర్గముతో విడిసియున్నట్లు తెలిసి యపరిమితానందభక్తుడై శుద్ధోద్ధనుడు, ఆయనకు తన యాహ్వానమును దెలిపి తన నగరమునకు రమ్మని యభ్యర్థింపనేగెను. కాని యచ్చట కామాయవస్త్రములతో భిక్షుకరూపమున నున్న తనకుచూచుని జూడగ నే ఆ మహారాజునకు పట్టరాని దుఃఖము కలిగెను. అంతట నతడు సిద్ధార్థుని జూచి, 'నాయనా! శాక్య వంశ సంజనితుడవగు నీ విశ్లేల వంశమర్యాదలకు దగని హీనకార్యము లాచరించుచుంటివి?' అని మదిలింప భగవానుడు ఇట్లు వచించెను. "ఇట్టికార్యము నే కౌక్కుడనమాత్రమే చేయుచుండుట లేదు. మనపూర్వులుగూడ ఎండతో ఈ విధముగ బ్రవర్తించిరి మానవ జీవితమున దుఃఖమే ఎక్కువ. దీనికి మూల కారణము అవిద్య. * ఈ ప్రపంచమునందలి సమస్త వస్తువలమును తీయశీలము గలది.

అవిద్య క్రక్కత త్యమును జీవునియొద్దనుండి మఱుగుపఱచి సమస్త భూత బాహ్య లింగము చున్నది. ఇదలకు ముఖ్యకారణము స్పృహ లేక అస్తక్తి. పూర్వజన్మయ దలి కర్మఫలము వలననే మన కీ జన్మ కలిగినది. ధర్మము నాశ్రయింపుము. సత్యము, ప్రియ వాక్యము, ధైర్యము, తీమ, అహింస మున్నగు సద్గుణములవలన మెల్లమెల్లగా కర్మశాలములను ద్రోచి నిర్వాణపదమును బడయచలయును "

బుద్ధభగవానుడు బ్రహ్మము, ఈశ్వరుడు— వీనినిగూర్చి ఏమియు వచింపకపోయినను వారి యనంతరము ఆ సంప్రదాయస్థులు వివిధ శాఖలతోగూడిన శూన్యవాదము, నిరీశ్వరవాదము వీనిని ప్రచారించుచు ఆయా దర్శనశాస్త్రములనుగూడ సృష్టించిరి. కాని బుద్ధభగవానుని వచనములనుబట్టి, 'వేదాంతినా ఖ్యోదేము లకు రూపాంతర కల్పనమే' వారి యుక్తప్రాయ మని తేలుచున్నది. అద్వైతవాదులను పొద్దు

* బౌద్ధుల అవిద్యకును వేదాంతసాంఖ్యసత్తనములలో జెప్పబడిన అవిద్యకును భేదము గలదు. బుద్ధభగవానుడు బ్రహ్మము, ఈశ్వరుడు, పురుషుడు—వీనినిగూర్చి ఏ యభిప్రాయమును వెల్లడించుచుండలేదు. వేదాంతముతాను సారము జీవ బ్రహ్మముల భేదము అవిద్యమూలముననే పాదముచున్నది. స్వస్వరూపమును సరిగా గ్రహింపలేని పరిస్థితి కలిగించుకొనుటవలననే సకలసర్వగులును కలుగుచున్నవి. అవిద్య నశించినచో జీవప్రస్థైర్యము సిద్ధించును. సాంఖ్యులు ఇట్లు వచించుట: 'ప్రకృతి, లేక అవిద్యయే ప్రధానమయినది. దాని యుచ్ఛ్వాససారమే లేక త్రిగుణాత్మక మగు దాని సృష్ట్యలకు పురుషుడు ముగ్ధుడై దానితో నభేదయిదికలిగి కష్టములపాలగును.' పురుషుడు నిర్వికారచిత్తుడై ఈ మాయాజాలమునుండి యెప్పుడు తప్పించుకొనునో యపుడే ముక్తుడై ఆనందమయనీలినీ జేయును.

లునుగూడ అవిద్యను నిత్యముగా పరిగణించిన వారు కాదు. ఆ యుగమునుబట్టి బుద్ధుడేవుని మతము అవశ్యానుసరణీయమైయుండెను. ప్రజలు ఆత్మవిద్యాధ్యానమును సంపూర్ణముగా వదిలి స్వర్ణములకుబోయి యింద్రభోగముల ననుభవించుటయే పరమార్థముగ నెంచి దేవతలను సంతోషపెట్టుటకు జీవహింసాత్మకములగు యజ్ఞములను యాగములను జేయుచుండిరి. వారు యోగాభ్యాసమున కలవడినను ఐశ్వర్యాది సిద్ధులే వారిలక్ష్యమై యుండెను. కావుననే శ్రీ బుద్ధభగవానుడు 'సంసారము దుఃఖమయమయినదని వివరించి భోగానుభవమువలన మానవుడెన్నటికిని శాశ్వతసుఖమును బడయజాలడు. బ్రహ్మేశ్వరవాదముల నటించి మనము ప్రస్తుత మీ త్రివిధతాపములనుండి తప్పించుకొని బయటబడు మార్గమును వెదుకవలయు'నని ప్రబోధించిరి.

కపిలస్తునగరమున నెండఱో వారి శిష్యగణమున జేరిరి. వారిలో ముఖ్యులు తమ సవతి తమ్ముడగు ఆనందుడు, బావమఱియగు దేవదత్తుడు; అనిరుద్ధుడు. పిదప భగవానుని ధర్మపత్ని యశోధర శ్రీవారి యుపదేశమునంది కృతార్థురాలాయెను. కుమారుడు రాహులు డును శిష్యవర్గమున జేరెను.

ఇక రాజగృహము పోవుమార్గమునగూడ భగవానుని యుపదేశములవలన నాకర్షింపబడి యెండఱో వారిశిష్యగణమున జేరిరి. ఈ బౌద్ధ సంఘము మనదేశమున మెల్ల మెల్లగా రూపొందుట నొకానొక విశేషము. రెండువేల సంవత్సరములకు పూర్వము ఈ మహానుభావుడు ఎట్టి అదర్శజీవనమును గడపెనో అది మనము విచారింపదగినది. ఆ కాలమున భగవానుడు

ప్రతిదినము నెట్లు గడపెడివాడో తెలియుటకై వారి దినచర్యను పొందుపఱచుచున్నాము:

వేగుజాముననే శయ్యచువిడిచి ప్రాతఃకృత్యములను ముగించి స్నాననూచరించెడివారు. పిదప ప్రశాంత ప్రదేశమునుజేరి గంభీరముగ ధ్యాననిమగ్నులయ్యెడివారు. ఘుమారు పది పదుకొండు గంటలకు భిక్షాసాత్రను దీసికొని ఏకాకిగనో లేక ఒక్కశిష్యునితోడనో భిక్షకు బయలుదేరెడివారు. ఆమహానుభావునకు భిక్షునిడి కృతార్థులు కావుటకై యెండఱో ఎదురుచూచుచుండెడివారు. భగవానుడు రాగనే ఆ సాత్రను ఆహారముతోనింపెడివారు. ఆహారము గైకొన్న పిదప భగవానుడు తన శిష్యవర్గమునకు ఉపదేశము లొసగెడివారు. తర్వాత విడిదికి జని ఆనాటి కార్యముల నాలోచించెడివారు. అనంతరము తన కఠీరద్వారమునొద్ద నిలుచుకొని 'సత్యము నాశ్రయించియుండుము నీ సంకల్పము దృఢమగుగాక! ఈ ప్రపంచమున బుద్ధుడేవుని దర్శనము దుర్లభము. అట్టిదానిని నీవు పడసితివి. జీవితమును వృథసేయకుము' అని ప్రవచించెడివారు. తదుపరి సాయంకాలము వఱకు లోపల విశ్రమించెడివారు. ఆ వెనుక బయటికివచ్చి యచటనున్నవారికి వలయు నుపదేశములొసగి వారి సందేహముల దీర్చి రాత్రి ప్రథమయామమువఱకు (9 ఘంటలవఱకు) నుండి యందరిని ఆశీర్వదించి పంపెడివారు. మిగిలిన రాత్రియందు కొంతకాలము ధ్యానము ననుకొంత సంఘశ్రేయస్సునుగూర్చి యాలోచించుటయందును గడపెడివారు.

ఇట్లు వారు ఉత్తరభారతమునందంతట దిరిగి సంచరించి, పచాగము చేయుచుండిరి. వారి బౌద్ధార్యము మనుష్యులను గుంపులు

గుంపులుగా నాకర్పించెడిది. అన్నితరగతుల వారును వారి శిష్యవర్గమున బ్రవేశించిరి. ఉత్తరమున సరస్వతీనదినుండి దక్షిణమున పాలీగ్రామమువఱకు పలుసార్లు సంచరించి శ్రీవారు బ్రహ్మమార్గమును ప్రచారము గావించిరి. వారు ఎనుబదియేండ్ల ప్రాయమువఱకు జీవించియుండిరి. వృద్ధాప్యమునందును వారు నియమములను సక్రమముగ ననుసరించెడివారు. దేహత్యాగపర్యంతము తాము ఎవరికైనను సాయముచేయ సంసిద్ధులైయుండి సాయము చేయుచుండిరి.

శ్రీ బుద్ధభగవానుని కారుణ్య మెట్టిదో యావజ్జీవమును వారి యీ సుగుణము శరీరమున నెల్లు మిళితమై యుండినదో యీ క్రింది సంభవమువలన విశదము కాగలదు.

తమ అవసానకాలమున శ్రీవారు అనుచితా హారసేవనమువలన 'శీతభేది'కి లోనై అనారోగ్యమునకు గురియై కుటీరమున శయనించి యుండిరి. ఆ సమయమున ఏమాత్ర ములజడి జరిగినను—చీమ చిటుక్కుమన్నను—ఏ మాత్రము విసిగించినను, ప్రాణముపోవునేమో యన్న భయము తోచినది శ్రీవారి శిష్యులకు. కావున శ్రీవారి కెట్టి శ్రమయు కలిగింపనీయ రాదని తలంచి ఎవరిని లోనికి బోనీయకుండ వలయునని పట్టువట్టి ఆనందుడు ద్వారమునొద్ద కాపలా కాయుచుండెను. ఒకప్పుడు శ్రీవారి యుపదేశములు నచ్చకపోవుటవలన వారి శిష్య గణమున జేర మనస్కురింపక వెళ్లిపోయిన

సుబద్ధు (సుభద్రు) డను నతడు శ్రీవారి యవసానము సమీపించినట్లు విని యిపుడైనను వారిని దర్శించి తన సందియముల బాపుకొన దలంచి యా కుటీరమును సమీపించెను కాని ఆనందు డాతని ప్రవేశమున కడ్డుతగిలెను. వీరి సంభాషణమును విన్న కారుణ్యమూర్తి శ్రీ బుద్ధ భగవానుడు 'ఆనందా! చాలు నీవాదము. సుబద్ధు నడ్డుపెట్టకుము. సుబద్ధుని తథాగతుని జూడనిమ్ము. సుబద్ధు డేమైన నడిగినచో జ్ఞానమునే యభిలషించును. కాని నన్ను విసిగింపడు. ఎంత సూక్ష్మముగ ప్రత్యుత్తరము లిచ్చినను సుబద్ధు డవగాహన జేసికొనగలడు' అని తన ప్రాచోత్సాహమునుగూడ లక్షింపక శిష్యునికి జ్ఞానదానముచేయుటకు బద్ధకంఠు డయ్యెను. ఆనందుడు మరుమాటాడజాలక సుబద్ధుని లోనికి ప్రవేశపెట్టెను. కష్టసంభాషణముననే భగవాను డాతని సందియముల నెల్ల మూలముట్టుగ దీర్చివైచెను. సుబద్ధుడును శ్రీవారి జ్ఞానోపదేశమునంది దిగ్భ్రాంతుడై వారికి శిష్యుడయ్యెను. ఈతడే శ్రీవారికి చిట్టచివరి శిష్యుడు.

ఆదర్శత్యాగి, నీతిమంతమగు జీవితమును ప్రజలకు నిరూపించిన మహాపురుషుడు, సామ్యమైత్రీభావములందు ప్రథమప్రచారకుడు అయిన శ్రీ బుద్ధభగవానుని, 'బుద్ధ శరణం గచ్ఛామి, ధర్మం శరణం గచ్ఛామి, సంఘం శరణం గచ్ఛామి' అని ప్రార్థించుచు శ్రీవారి కృపాపాత్రులమగుదుముగాక.

శ్రీ వివేకానంద సంభాషణలు

(శ్రీ బాబు శరశ్చంద్ర చక్రవర్తి దినచర్యనుండి)

అనువాదకుడు : శ్రీ పిన్నింటి సుబ్బారావు

స్థలము : ఆలంబజూరు మఠము, సం॥ రం 1897.

స్వామిజీ పాశ్చాత్య దేశ సంచారము ముగించి, ప్రథమమున కలకత్తానగరమున కేతెంచినదాది, తనదర్శనమున కేతెంచు నుత్సాహవంతులగు యువకులకు త్యాగమహిమనుగూర్చి యుద్బోధించుచు, అందెవ్వరైనను సన్న్యాసదీక్షను గైకొనుటకు త్యాహము జూపించుచో, వారి సత్సంధికముగా నభినందించుచు ప్రోత్సహించుచుండిరి. ఈ విధముగా గొప్ప కుటుంబములయందు దుద్బుచ్చించిన యువకులు కొందఱు త్యాహముతో, వారి బోధన లాలకించి సన్న్యాసదీక్షను గైకొనిరి. ఈ యువకులలో తొలుదొలుత నగుగురు సన్న్యాసదీక్షను గైకొనుసమయమున ఈశిష్యుడచ్చటనుండుట తటస్థించెను.

మఠమునందున్న స్వామిజీయొక్క సోదర సన్న్యాసులు, పదేపదే ప్రత్యేకముగా నొక యువకునకు సన్న్యాసదీక్షనివ్వ జనదని ప్రార్థింపగా, ఆ మాటలాలించి స్వామిజీ వారి నుద్దేశించి, “పాపాశ్రయయొక్కయు, దుఃఖభాగులయొక్కయు, నీనులయొక్కయు, సుసారభారముతో బాధపడుచున్నవారి యొక్కయు తరణోపాయమునుగూర్చి కృషి చేయుటకు మనమే

వెనుదీయుచో, ఇంకెవ్వరు వారల నుద్ధరింపగలరు? మీరు దయచేసి నామాగ్ధమున కవరోధమును గలిగింపకుడు,” అని నడిపిరి. ఈ విధముగ స్వామిజీ వారలను సంతృప్తిపరచి, యాదీనరక్షకుడు, తన కృపారసము వెల్లివిరియ, ఆ యువకునకు సన్న్యాసదీక్ష నిచ్చెను.

ఈ శిష్యుడు మఠమునందు గత రెండు దినములనుండియు వసించుచుండుటచే, స్వామిజీ ఆయనను బిలిచి, “నీవు బ్రాహ్మణకుటుంబమునకు జెందినవాడవు. రేపు వారలచే శ్రాద్ధకర్మ మారంభింపజేయుము. ఆ మరునాడు నేను వారికి సన్న్యాసదీక్ష నిత్తును. అందుచే, శ్రాద్ధ కర్మయెట్లు నిర్వర్తించవలయునో, సూత్రగ్రంథములను పరిశీలించి సిద్ధముగానుండు” మనెను. మన ఈ శిష్యుడు స్వామిజీ యాజ్ఞను శిరసావహించెను. సన్న్యాసదీక్ష క్రమముగానిర్వర్తించబడెను. కాని యీ శిష్యుడు సన్న్యాసదీక్ష యందలి యసిధారాధర్మములను విని చాల నిరుత్సాహపడెను. స్వామిజీ యీ శిష్యుని మానసికాందోళనమును గ్రహించి, “నీవు ఈ విషయమంతయునుజూచి, మనమునందు భయోదోషములను నందియుంటిగదా” యన, ఈ

శిష్యుడు 'యథార్థమే'యని నుడివినంతనే, స్వామిజీ "ఈ దినము మొదలు ఈ నలుపురును, ప్రపంచమునందు మృతులైనవారితో సమానులు. క్రొత్త శరీరములు, నవీనభావములు, క్రొత్త దుస్తులు, రేపటినుండి వారికి లభ్యమగును. 'నకర్మణా నప్రజయాధనేన, త్యాగేనై కే అమృతత్వమాననః'—కర్మవల్లగాని, ప్రజాస్థితివలనగాని, ధనమువలనగాని కాక, యొక్క త్యాగమువలననే మోక్షము లభ్యమగును అను సూత్రము ప్రకారము, వీరు పరబ్రహ్మమునందు, ధృవతారలవలె ప్రకాశింపగలరు," అని నుడివెరి.

ఈ కర్మకాండయంతయు, ముగిసినపిమ్మట యా బ్రహ్మచారులు నలుపురు, స్వామిజీ పాదపద్మములకు నమస్కరించిరి. వారు వారిని ఆశీర్వాదించి, 'మీరు మానవజీవితమందలి యుత్కృష్టస్థానమును జేరుకొనవలెననెడి యుత్సాహముగలిగియున్నారు. మీచిన్మ ధన్యము, మీవంశము ధన్యము, మిమ్ములను గనిన మీ తల్లులు ధన్యలు. "కులంపవిశం జననీ కృతార్థ" వంశమంతయు కృతార్థతజెందును. తల్లికి ఉత్తమగతి లభ్యపడగలదు" అని యాశీర్వాదించిరి.

ఆ దినమున రాత్రిభోజనమైన పిమ్మట స్వామిజీ సన్న్యాసధర్మములను గూర్చి యుపదేశించిరి. సన్న్యాసదీక్షయందుత్సాహముగలిగి యున్న యా యువకులతో సన్న్యాసము యొక్క యాదర్శమును దేలు శిల్పముచేసి సన్న్యాసదీక్ష గైకొననిచో, బ్రహ్మమును తెలిసికొనవేరడనియు, వేద వేదాంగము లీ సత్యమునే చెప్పుచున్నవనియు నుడివెరి. "ఏహికజీవితమును గడపుచు, బ్రహ్మమును గ్రహింపవచ్చును" అనెడి వారల మాటలను

విశ్వసించుము. అవి యైహిక విషయములను విడువలేక, వానితో ప్రాకులాడు దాంచికా చారులగు స్వార్థపరుల మాటలు. విషయభోగములయందు లేకమాత్రమైనను ఎవ్వరు అభిలాషను గలిగియుందునో, వారు మీ భవిష్యజ్ఞపితవిధానమునుజూచి భయపడి, తమ మనోత్పత్తికై, యశశ్శయగు భోగత్యాగముల సమన్వయమును బోధితురు. అవి వెట్టివారల అసందర్భప్రలాపములు, పిచ్చిచేష్టలు, వేదశాస్త్రములకు నిసిద్ధములైన న్యర్థసిద్ధాంతములు. త్యాగము లేనిదే మోక్షము సిద్ధి పదు. త్యాగము లేనిచో, పరాభక్తి సిద్ధి పరేదు.

"ప్రపంచబంధనములను త్యజింపనిదే, యెవ్వరును మోక్షమునుబొందజాలరు. ఎవ్వరో యొక్కరు యైహికజీవితమును గడపుచున్నారనినచో, వార లేదియో యొక కోరికకు బద్ధులై యుండిరిని గ్రహింపుము. అదిలేనిచో, ఆ జీవితమునకు ఏల బద్ధులైయుండవలయును? ఆతడు కామిశికాంచనములకుగాని, గౌరవప్రశస్తులకుగాని, పాండిత్యప్రకటనలకుగాని, బహుజ్ఞయై యుండవలయును. వీనినన్నిటిని త్యజించిన నాడుగాని, యెవ్వరును మోక్షముగమున నకునజాలరు. ఎవ్వరెన్నిచిధములుగా హర్షపక్షము జేసినను సయే, యీ బంధనములన్నిటినిత్యజించినగాని, సన్న్యాసదీక్షను స్వీకరించినగాని, యెవ్వరును కృతార్థులు కానేరరనియు, బ్రహ్మజ్ఞానసిద్ధి యలవడదనియు నానిశ్చితాభిప్రాయము."

శిష్యుడు:—అయ్యా, సన్న్యాసదీక్షను గైకొన్నంతమాత్రమునకే యది జీవితలక్ష్యమునకు స్ఫూర్తిము జూపునని తమ యభిప్రాయమా?

స్వామిజి:—జీవితలక్ష్యమును జేదకొనగలమా, లేదా యనునది గాదు మనమిప్పు డాలో చింపవలసినవిషయము. కాని నీవీ సంసార బంధనముల నెంతవఱకు విసర్జింపవో, నీవు కామమున శీతకాలము బానిసవై యుండువో, యంతవఱకు భక్తినిగాని, ముక్తినిగాని బడయజాలవు. బ్రహ్మజ్ఞానికి, అమానుషశక్తులు, అభివృద్ధి మిక్కిలి యల్పవిషయములు.

శిష్యుడు:—అయ్యా, సన్న్యాసమున కేమైనను కాలనియమము గలదా? దానియందేమైనను ఇతర మార్గములు గలవా?

స్వామిజి:—సన్న్యాసదీక్షకుప్రత్యేకించి కాలము నిర్ణయింపబడియుండలేదు. శృతి “యదహారేవ విరజేత్, తదహారేవ ప్రవ్రజేత్” ఎన్నడు త్యాగముచేయుటయం దుత్సాహము గల్గునో, వెంటనే సన్న్యాసింపవలయుననియు, యోగవాశిష్ఠమునందు “యునైవ ధర్మశీలః స్వాత్ అనిత్యం ఖలుజీవితం, కోహి జానాతి కస్యార్థ మృత్యు కాలే భవిష్యతి”, “మానవజీవితము మిక్కిలి బుద్బుద ప్రాయము, అశాశ్వతము అగుటచే, యావ్యవసాయ మే మానవుడు తరణోపాయమును జూచుకొనవలయును. ఈ శరీరము ఎప్పుడు నశించిపోవునో ఎవని కెదక.” సన్న్యాసమునాలుగువిధములని శాస్త్రములు దెల్పుచున్నవి. అవి 1. విద్యత్, 2. వివిదిష, 3. మర్కట, 4. ఆతుర యని పిలువబడుచున్నవి. పూర్ణవైరాగ్యముగలిగి వెంటనే, సమస్తమును త్యజించి సన్న్యాసిండుట, అకస్మాత్తుగా సంభవమగు ఘటనగాదు. పూర్వజన్మ సుకృతమున్నగాని యట్టిది లభింపనేరదు. దీనిని విద్యత్

సన్న్యాస మందురు. తీవ్రమోక్షేచ్ఛతో, మతగ్రంథములను పఠించి, మతసాధనముల నొనరించి, యధ్యాత్మవిద్యయుండు బ్రహ్మ నిష్ఠగల సంయమిండునిచెంతకేగి సన్న్యాసించి, యా యాశ్రమవిధుల ననుసరించుచుండుట వివిదిషసన్న్యాసమందురు. బంధు మిత్రాదుల మరణముచే విరక్తి దోచి సన్న్యాసిండుట మర్కటసన్న్యాస మందురు. కాని ఈవైరాగ్యము చిరకాలము నిలువజాలదు. శ్రీరామకృష్ణులవారి సన్న్యాసమునుగూర్చి యీ విధముగా నుడివెడివారు: “ఒకడు త్తరదేశమునకు పారిపోయి, యచ్చట నేదియో యొక యుద్యోగము సంపాదించి, పిమ్మట భార్యను అచ్చటికి రప్పించుకొనుటయో లేక యింకొక స్త్రీని వివాహమాడుటయో జరుగుటవంటిది.” మృత్యుశయ్యపై నుండి, యిక జీవించుననెడి యాశ లేనపుడు శాస్త్రములు అట్టివాని కింకొక రకమగు సన్న్యాసమును విధించుచున్నవి. మరణసమయమున అనేక ప్రాయశ్చిత్తములచే, అనేక శపథములను పఠించుటచే, ఉత్తరజన్మమున వీని ఫలితము వానికి లభింపగలదు. ఒకవేళ ఆతడు జీవించినచో, తన పూర్వాశ్రమమునకుబోక, బ్రహ్మజ్ఞాన జీవితమును గడపవలయును. నీయొక్క మేనమామకు ఇట్టి సన్న్యాసము శివానంద స్వామి యిచ్చియున్నారు. అందుచే జ్ఞాన సిద్ధికి సన్న్యాసమువినా మఱియొక మార్గము లేదు.

శిష్యుడు:—అయ్యా, అయితే గృహస్థులు తరించు మార్గమేది?

స్వామిజి:—సత్కర్మలొనర్చినచో, భవిష్యజన్మములలో ఈ సన్న్యాసము సిద్ధింప

గలదు. ఎన్న డీత్యాగసిద్ధి లభించునో, యానాడు వెంటనే జననమరణముల బాధ తొలగిపోగలదు. అన్నిధర్మములకును కొన్ని మినహాయింపులు గలవు. కోటాను కోట్ల ప్రజలలో, మన నాగమహాశయుని వలె, గృహస్థాశ్రమమునందున్నను, తరించినవా రేకొండలో యుందురు.

శిష్యుడు:—అయ్యా, ఉపనిషదాదిగ్రంథములు త్యాగమును, సన్న్యాసమును స్పష్టముగా బోధించుటలేదు.

స్వామిజి:—పిచ్చివానివలె నీరీతిగ మాట్లాడుచుంటివేమి! సమస్త ఉపనిషత్తులయొక్క హృదయము త్యాగమే. అత్తానాత్మవిచారణ వలన గలిగినవివేకమాయుపనిషత్తత్వము. బుద్ధునికి పిమ్మట ఈ సన్న్యాస లక్షణము భారతదేశమున విరివిగా ప్రచారము గావించబడి, యింద్రియవిషయభోగవిరక్తి, త్యాగధర్మము, ముముక్షుత్వమునకు లక్ష్యసిద్ధియని గుర్తింపబడినదని నా యభిప్రాయము. జ్ఞానమతమందలి యీ త్యాగధర్మమును హిందూమతము తనలో నిముడ్చుకొన్నది. త్యాగమునందంత యుత్కృష్టసిద్ధిని బడసిన పురుషు డీజగత్తులో బుద్ధునివలె ఇంకొకడు గానరాడు.

శిష్యుడు:—అయ్యా, అయితే బుద్ధునికి పూర్వము, భారతదేశములో, త్యాగబుద్ధి యంతగా లేదనియు, సన్న్యాసులు మృగ్యమనియు తమ దృఢాభిప్రాయమా?

స్వామిజి:—ఆ విధముగా నెవరు చెప్పిరి? సన్న్యాసాశ్రమము అంతకుపూర్వమే విధింపబడియున్నది. కాని ప్రజాబాహుళ్యము, దానిని తమ జీవితాదర్శముగా స్వీకరించి

యుండలేదు. త్యాగమునందు తీవ్రమగు ఇచ్చ, మోక్షేచ్ఛ యలవడియుండలేదు. అందుచేతనే బుద్ధుడు ఎండలో సాధువులను యోగులను ఆశ్రయించినను, తనకు గావలసిన శాంతిని బడయలేకపోయెను. పిమ్మట స్వయంసహాయముపై నాధారపడి, యొక స్థలమున “ఇహాస సేనుష్యతు మేశరీర...” అని దృఢసంకల్పముతో గూర్చుండి, జ్ఞానమును బడసిగాని, బుద్ధత్వమును బడసిగాని, ఉత్తిష్ఠుడు గాలేదు. నేడు భారతదేశమున సన్న్యాసులకు నిలయములైయున్న మతములు, ఆశ్రమములు—అన్నియు, ఒకానొకతరి జ్ఞానమతప్రాబల్యమున నుండి యున్నవే. నిజముగా చెప్పవలెనన్నచో, బుద్ధుడే సన్న్యాసమును స్థాపించినవాడు. ఆతడే యీ వితమునకు నూతన శోభను గలిగించిన మహామహుడు.

స్వామిజియొక్క సోదరసన్న్యాసులలో నొకరగు రామకృష్ణానందస్వామి “మన ధర్మశాస్త్రములు, పురాణములు, బుద్ధునికి పూర్వమే భారతదేశమున నాలుగు ఆశ్రమధర్మములు ఏర్పడియున్నట్లు ఋజువుచేయుచున్న”వని యడ్డుప్రశ్న వేసెను. స్వామిజి యంతట “పురాణములలో చాలభాగమును, మనస్మృత్యాది ధర్మశాస్త్రములును, మహాభారతమును, బుద్ధునకు పిమ్మట వ్రాయబడినవి. బుద్ధుడు వీనికిన్నిటికిని పూర్వపువాడు అని వివరించిరి. అట్లుపై రామకృష్ణానందస్వామి, “జ్ఞానమతముపై విమర్శనలు, వేదములయందును, ఉపనిషత్తులయందును, ధర్మశాస్త్రములయందును, పురాణాది యితీహాస గ్రంథములయందును గనబడకున్నవి. ఇట్టి విమర్శన లాగ్రంథమున లేక పోయినను, బుద్ధుడు వీనికి పూర్వతరమువాడని

యెట్లు జెప్పగలము? పూర్వపురాణములయందు, జాడనుతిమునుగూర్చి యసంపూర్తిగా నుదాహరింపబడియున్నది. అందుచే మన్వాది ధర్మశాస్త్రములు, పురాణములు, బుద్ధున కిటీవలవియని చెప్పవలనుపడదు” అని వాదించిరి.

స్వామిజి:—చరిత్రను తిరిగి పఠింపుడు. జాధమతమందలి సర్వధర్మములను హిందూమతము స్వీకరించుటచేతనే, యిది యంత విశాలమతమై వెలసినదని గ్రహింపగలవు.

రామకృష్ణానందస్వామి:—బుద్ధుడు తన జీవితములో త్యాగధర్మమును, నిష్కామకర్మమును పూర్తిగా ఆచరించి, హిందూమతమునకు నూతనజీవితమును గలిగించెనని నా యభిప్రాయము.

స్వామిజి:—కాని యీ సత్యమును ఋజువు చేయుట చాల కష్టము. బుద్ధుని పుట్టుకకు పూర్వము చరిత్రాధారగ్రంథములేవియును అంతగా గనబడవు. చరిత్రనే మనము ముఖ్యాధారముగా గైకొనినచో, ప్రాచీన యుగమునందలి యంధకారపుదినములలో, బుద్ధుడొక్కడే జ్ఞానభాస్కరుడై ప్రకాశించెనని మనము అంగీకరింపవలసియున్నది.

సన్న్యాసమునుగూర్చి మఱల సంభాషణ ఆరంభింపబడెను. స్వామిజి ‘సన్న్యాసధర్మమును ఎవరు స్థాపించినను, త్యాగధర్మమును స్వీకరించి బ్రహ్మజ్ఞానమును బడయుటయే జీవిత లక్ష్యమని యెరుగవలయును. జీవితచరమావస్థ సన్న్యాసదీక్ష. ఎవ్వరు ఐహికబంధనములను త్యజించి, త్యాగబుద్ధిని అవలంబింతురో వారే ధన్యులు’ అని నుడివెరి.

శిష్యుడు:—కాని అయ్యా! దేశమందు సన్న్యాసుల సంఖ్య పెరిగిపోవుచుండుటచే చాల

మంది ప్రజలు, వీరివలన భారతదేశపు ఆర్థికాభివృద్ధి కుంటుపడుచున్నదని భావించుచున్నారు. వీరందరు తమ భుక్తికై, సౌకర్యములకై గృహస్థుల నాధారపడుచున్నారనియు, వీరు వృథాగా సంచరించుచు, దేశముయొక్క సాంఘిక, జాతీయాభివృద్ధి కినుమంతయు నుపకరించుట లేదనియు ప్రజలు దలచుచున్నారు.

స్వామిజి:—నీవు మొదట సాంఘిక, ఆర్థికాభివృద్ధిలన నేమియో నాకు విపులముగా వివరింపుము.

శిష్యుడు:—ప్రజలయందు విద్యాభివృద్ధియొనర్చి, దైనికజీవితమునకు వలయు సౌకర్యములను గలిగించుటయు, విజ్ఞానశాస్త్రాభివృద్ధియొనర్చి, వర్తక, పరిశ్రమ, ప్రయాణసౌకర్యాదివిషయములను పెంపొందించుటయును ఆర్థికాభివృద్ధిలు.

స్వామిజి:—మానవునియందు రజోగుణము పూర్తిగా వృద్ధియైనగాని, యీ పనులు నెరవేరగలవా? నేను హిందూదేశమును గాలించి తిరిగితిని. ఎచ్చటను ఈ రజోగుణము నాకు గాన్పించలేదు. అంతటను తమోగుణమే తాండవమాడుచున్నది. ప్రజానీకము తమోగుణమునందు మునిగి యున్నది. సన్న్యాసులయందు మాత్రమే సత్త్వ, రజోగుణములు గానబడుచున్నవి. వీరే దేశమునకు వెన్నెముకవంటివారు. యథార్థమగు సన్న్యాసులు, గృహస్థులకు గురువులు. ఈ సన్న్యాసులయొక్క యమాల్యబోధనలవలననే, గృహస్థులనేకపర్యాయములు తమ జీవితసమస్యలను యద్ధరంగమున విజయమును బడసిరి. గృహస్థులు



శ్రీరామకృష్ణ త్రైభు

ఎ ని మి ద వ స ం పు ట ము

౧౯౫౧ జూలై ఖర - ఆషాఢము మొదలు ౧౯౫౨ జూన్ నందన - జ్యేష్ఠము వఱకు

సంపాదకులు :

శ్రీ ఋతజానందస్వామి

శ్రీ వెదురుమాణి పేంకటకృష్ణరావు

శ్రీ రామకృష్ణమఠము, మైలాపూరు, చెన్నపురి

సంవత్సర చందా రూ. 3]

పుట :

[విడి ప్రతి అణాలు 6

విషయానుక్రమణిక

అంతర్దృష్టి	(శ్రీ) అయ్యదేవర వేంకటసుబ్బారావు	౧౭
అక్కమహాదేవి	(శ్రీ) టి. లక్ష్మీనరసింహారావు	౧౯
ఉగాది ఊహలు	...	౨౨౫
ఓ మానసమా!	(శ్రీ) బులుసు వేంకటేశ్వరులు, బి. ఏ.	౬౨
కవ్వరపుష్కరణియందు శ్రీరామకృష్ణ		౪౨
మందిర ప్రతిష్ఠాపనోత్సవము		
కర్మ - దాని విధానము	తెన్నేటి లక్ష్మీనరసింహము	౩౩౨
గీతయందలి గంభీర సూక్తులు	(శ్రీ).	౨౩౮
గీతాయోగశాస్త్రము	(శ్రీ) గుమ్మలూరు సత్యనారాయణ	౨౬౨
గృహస్థ ముముక్షువుల ముఖ్య	(శ్రీ) దేవరకొండ నారాయణశాస్త్రి	౧౨౭
కర్మలు		
గోపాల్ మా	(శ్రీ) దువ్వూరి రామకృష్ణారావు, బి. ఏ.	౧౨౧, ౧౪౭
గోలప్ మా	"	౨౪౦
గ్రంథసమీక్ష	...	౧౪౦
గ్రంథస్వీకారము		౨౮
తత్త్వసాక్షాత్కారము	అనువాదము: (శ్రీ) సాలగ్రామ కాశీవిశ్వనాథశర్మ	౩౦౦
తెలుగు భాషాసమితి, మద్రాసు	...	౧౯౫
దేవీమాహాత్మ్యము		౬౩
దేవీస్తవము	(శ్రీ) ఆత్మానందస్వామి ౫౨, ౭౮, ౯౬, ౧౬౨, ౧౯౦	
ధర్మపరిశీలన	(శ్రీ) వివేకానందస్వామి ప్రవచనానువాదము ౫, ౩౫	
నిషధకాళి	...	౪౮
పవిత్రమాత శ్రీ శారదాదేవి	(శ్రీ)మతి డాక్టరు రామకృష్ణమ్మ	౧౮౩, ౨౧౨
పూర్ణావతారుడు శ్రీకృష్ణుడు		౩౯
ప్రశ్నోత్తర	గుమ్మలూరి లక్ష్మీనరసింహశర్మ	౧౩౨

ప్రార్థన

... ౧, ౨౯, ౫౭, ౮౫,

౧౧౩, ౧౬౯, ౧౯౭, ౨౫౩, ౨౮౧, ౩౦౯

మనఃప్రబోధము

... ౧౪౧

మహాసీయుల దివ్యప్రసంగములు

(శ్రీ) చిరంతనానందస్వామి ౧౫౩

మహామృదీయ వేదము

(శ్రీ) దేవరకొండ నారాయణశాస్త్రి ౨౪౫

మానవుడు

(శ్రీ) కె. హెచ్. బి. ఆచార్య ౨౩౭

యోగి మా

డాక్టరు (శ్రీ) దువ్వూరి రామకృష్ణారావు, బి. ఏ. ౭౦

రామప్రభా!

(శ్రీ) సాలగ్రామ కాశీవిశ్వనాథశర్మ ౨౩౨

రాయలసీమ ఔషధనివారణయందు

... ౨౭౯, ౩౦౭, ౩౩౬

(శ్రీ) రామకృష్ణ సేవాసంఘ

సహాయోద్యమము

లక్ష్మీమణి దేవి

డాక్టరు (శ్రీ) దువ్వూరి రామకృష్ణారావు, బి. ఏ.

౨౯౫, ౩౨౫

వినయపత్రిక

(శ్రీ) క్రాంతికర్ ౧౫

వైరాగ్య గీతాలు

(శ్రీ) బులుసు వేంకటేశ్వరులు, బి. ఏ. ౧౫౫

(శ్రీ) తురీయానంద లేఖావళి

... ౮, ౫౦, ౬౭, ౯౧, ౧౧౭,

౧౪౫, ౧౭౫, ౨౦౩, ౨౩౦, ౨౭౭, ౩౦౫, ౩౧౩

(శ్రీ) బుద్ధభగవానుడు

... ౨౫౯, ౨౮౭, ౩౧౫

(శ్రీ) బ్రహ్మానందస్వామి పారమార్థిక

(శ్రీ) చిరంతనానందస్వామి ౧౧౮

ప్రతిభాతిశయము

(శ్రీ) బ్రహ్మానందస్వామి హాస్య

౨౦౯

చమత్కారములు

(శ్రీ) మన్మథాచార్యులు

టి. లక్ష్మీనరసింహారావు ౧౦౨

(శ్రీ) రామకృష్ణ భగవానుడు

... ౨౦౫

(శ్రీ) రామకృష్ణ వచనామృతము

‘మ,’ ౨, ౩౦, ౫౮, ౮౬, ౧౧౪, ౧౪౨,

౧౭౦, ౧౯౯, ౨౨౬, ౨౫౫, ౨౮౨, ౩౧౦

(శ్రీ) వాసు దేవమననము

మాచిరాజు (శ్రీ) రామకృష్ణ ౧౦, ౫౩, ౮౦, ౧౦౮,

౧౨౭, ౧౫౬, ౧౭౭, ౨౧౮, ౨౫౦, ౨౭౦

(శ్రీ) వివేకానంద ప్రతిభ

... ౧౭౩

(శ్రీ) వివేకానంద సంభాషణలు

(శ్రీ) పిన్నింటి సుబ్బారావు (అనువాదము) ౨౩, ౭౫,
౯౭, ౧౩౫, ౧౬౪, ౨౩౪, ౨౬౬, ౨౯౦, ౩౧౮

సంఘవార్తలు

...

౨౭, ౩౩౬

సమస్తజీవులును సర్వాంతరవ్యాపియు, (శ్రీ) నూలు నరసింగరావు
రూపరహితుడు నగు భగవం

౨౯౮

తొని స్వరూపములు

సర్వధర్మ సమన్వయమే మతా
దర్శము

(శ్రీ) వివేకానందస్వామి (అనువాదము)

౧౯౩

వీరి యుపదేశామృతమును గ్రహించి, వీరికి భిక్షనుమాత్ర మొసగుచుండెడివారు. ఈ విధముగా పరస్పర సహాయము భారతదేశమున నుండియుండనిచో, ఈ దేశీయులీ నాటికి అమెరికాదేశమందలి 'ఎట్టయిండియనుల' వలె నశించియే యుందురు. ఇంకను గృహస్థులు కొద్దియో గొప్పగనో, సాధువుల నాదరించుచుండుటచేతనే, మన పూర్వుల యధ్యాత్మిక బౌద్ధత్యమును నిలుపుకొనుచు వచ్చుచున్నారు. సన్న్యాసులు సోమరులుగారు. వారే చైతన్యమునకు మూలపురుషులు. విశాలభావములు సన్న్యాసుల దేనికజీవితములయందనుష్ఠింపబడుచుండుటగాంచి గృహస్థులు, వారి యమూల్యోపదేశములను ఆలకించుటవలననే తమ జీవిత కర్మకలాపములనుండి విముక్తిని బడయగలుగుచున్నారు. సాధువుల జీవితవిధానము, ప్రజలకు నూతనజీవితమునకును, నూతనశక్తికిని ఆదర్శములుగా నున్నవి. మానవసేవకును, మాధవసేవకును తమ సమస్తమును త్యజింపవలయుననెడి ధర్మములను సన్న్యాసులీ గృహస్థుల కాదర్శధర్మములుగా ప్రతిష్ఠింపజేసి, వారియొద్దనుండి కొన్ని కబళములను నాహారముగా గైకొందురు. అట్టి త్యాగమూర్తులగు సన్న్యాసులవలననే, స్వీకరించిన యాహారమట్టి స్వభావమును, శక్తిని తమయందభివృద్ధి గాంచుచున్నదని మానవుల యభిప్రాయము. సన్న్యాసాశ్రమధర్మములందలి యాంతర్యమును గ్రహింపనేరక, ప్రజలీ యాశ్రమస్థులను నిందించుచున్నారు. ఇతరదేశీయుల విషయమటుంచి, యీ భారతవర్షమున గృహస్థుల జీవితనౌకయొక్క

చుక్కాని సన్న్యాసుల హస్తములయందుండుటచే, ఎన్నడును మునుంగనేరదు.

శిష్యుడు:—అయ్యా! అవును మానవసేవయందు యథార్థమగు నుత్సాహముగల సన్న్యాసు లెందరు గలరు?

స్వామిజి:—హా! వేయిసంవత్సరముల కొకసారి, (శ్రీ) రామకృష్ణులవంటివా రొక్కరుద్భవించిన జాలును. వారియనంతరము మఱియొక వేయిసంవత్సరములనఱకు, వారు బోధించిన, ఆచరించిన ధర్మములు ప్రజలనునడపింపగలవు. ఈసన్న్యాసధర్మములీ భారతావనియందుండుటవలననే యట్టి మహనీయు లిచ్చట నుద్భవించుచుండిరి. ప్రజల జీవితవిధానమునందును కొద్దియో, గొప్పయో, లోపము లేకపోలేదు. ఎన్ని లోపములున్నను, వారియొక్క జీవితవిధానము ప్రపంచములో సర్వత్ర భవతారవలె ఏల విరాజిల్లుచున్నది! యథార్థమగు సన్న్యాసులు, తమ మోక్షమునుగూడ పరిత్యజించి మానవసేవజేయుటకే జీవించియుందురు. ఇట్టి యుత్కృష్టవిధానమునందునీకు కృతజ్ఞత లేనిచో, నీకింకను అనేక జన్మపరంపరలు గలవు, వెడలిపోమ్మ.

ఈ విధముగా సంభాషించుచున్నప్పుడు స్వామిజియొక్క ముఖము ఎర్రబడిపోయెను. ఈ శిష్యుని దృష్టికి వారు సన్న్యాసధర్మములయొక్క మూర్తిత్వమువలె గనబడిరి.

పిమ్మట ఈ విధానమందలి యాన్నత్యమును హృదయమునందుభావించి, ఆత్మసంయమముడై మాధుర్యమయమగు లయతో “వేదాంతవాక్యేషు సదారమస్తః, భిక్షాన్నమాత్రేణచ తుష్టిమస్తః, ఆశోకమస్తః కరణే చరస్తః,

కౌపీనవస్త్రః ఖలుభాగ్యవస్త్రః॥” “వేదాంత
వాక్యములను మననముజేయుచు, భిక్షామాత్ర
ముననే లభించు ఆహారముతో తృప్తినిబొం
దుచు, ఏయితర విచారముతోడను మనో
నిర్మలత్వమును పొగొట్టుకొనక, కౌపీనమును
మాత్రమే ధరించి, జీవించుచున్న సన్న్యాసి
మిక్కిలి సుఖి” యను శ్లోకమును పఠించి,
మఱల సంభాషణమును జేయదొడగిరి.

“బహుజనహితార్థము, బహుజనసుఖార్థము
సన్న్యాసి జన్మించియుండెను. ఎవ్వరు సన్న్యాస
దీక్షను గ్రహించి, యా యాశ్రమధర్మములను
త్యజింతురో, వారిజీవితము వ్యర్థము. సన్న్యాసి
యీ ప్రపంచమునందు, మానవక్రేయస్సుకై
తనుజీవితములను ధారపోయుటకును, మానవుల
దుఃఖములను అపనయించుటకును, వితంతువుల
దుఃఖాశ్రువులను బాపుటకును, శోకతప్తరాండ్రగు

తల్లుల శోకమును బాపుటకును, దైనికజీవిత
మును ప్రజలు సౌఖ్యముగా గడపుకొనుటకును,
అధ్యాత్మవిద్యను బోధించి ప్రజల యార్థిక,
ఆధ్యాత్మికాభివృద్ధికి దోహదము చేయుటకును,
జ్ఞానభాస్కరుని తేజస్సుతో, నిద్రించుచున్న,
బ్రహ్మజ్ఞానమును సింహమును మేల్కొల్పుట
కును జన్మించియున్నాడు.” పిమ్మట సోదర
సన్న్యాసుల నుద్దేశించి మనజీవితము “ఆత్మనే
మోక్షార్థ జగద్ధితాయ చ” “మన స్వీయ
మోక్షమునకును, జగదుద్ధారణమునకును”,
మీ రెండులకు సోమరులై గూర్చుంటిరి? ఉత్తి
ష్ఠుడవు గమ్ము, మేల్కొంచుము. మీయంతట
మీరు మేల్కొనుడు. ఇతరులను మేల్కొల్ప
లుడు. చనిపోవుటకు పూర్వమే జీవితాదర్శ
మును జేరుకొనుడు. ఉత్తిష్ఠులుగఁడు. మేల్కొ
నుడు. ఆదర్శమును జేరుకొనువఱకు ఆగకుడు”
అని నుడివిరి.



* ఈ సంభాషణయందు, స్వామిజి తనవాదమునకు బలకరముగా నవిన చారిత్రిక పరిశోధనముల నాధారముగా
గైకొని యిట్టి నూతన పరిశోధకులకును, విధానమునకును ప్రోత్సాహమును నొసగె. పిమ్మట స్వామిజి, స్వరూపా
నందస్వామికి వ్రాసిన యొకానొక లేఖనలన, ఈ యభిప్రాయమును మార్చుకొని, యీ నవిన పరిశోధకులు హిందూ
గుఠము, బుద్ధుని పుట్టుకకు తర్వాతజే యని ఋజువుచేయుటకు యత్నించుచుండగా, స్వామిజి హిందూమతము,
బుద్ధునికి పూర్వమే గలదని నిరారణ చేసిరి.

లక్ష్మీ మణి దేవి

శ్రీ దువ్వూరి రామకృష్ణారావు, బి. ఏ.

(గతసంచిక తరువాయి)

లక్ష్మీ మూడుసంవత్సరములు కామార్పు కుర్చీనందు గడపి పదునాల్గవయేట శారదా మాతతో నుండుటకై దక్షిణేశ్వరమునకు వచ్చెను. ఇచ్చట శారదారామకృష్ణులతో పడమూడు సంవత్సరములు గడిచెను (1872—1885). శ్రీరామకృష్ణులు చెప్పినటుల ఆ నహబత్ నందలి చిన్నిగదియందు, పంజరమునందలి పిట్టలవలె, లక్ష్మీయు, శారదామాతయు నివసించుచుండిరి. లక్ష్మీ దేవి తమ నహబత్ నందలి జీవితమునుగూర్చి యిటుల చెప్పెడిది: “నన్ను, మాయత్ర శారదామాతను, గురుదేవులు శుక, శారి (చిలుక, గోదవం)క లని పిలిచెడివారు. శ్రీరామకృష్ణులను డర్శించువారిలో గడు గొలదిమందికి మాత్రమే, మేనుచ్చట నుంటిమని తెలియును. అపరాహ్ణమున శ్రీరామకృష్ణులు శుక, శారికలకు భోజనమిడిరాయని మమ్ములగూర్చి కనుగొనెడివారు. వచనామృతము వ్రాసిన మహేంద్రరాధ శ్రీరామకృష్ణులదరిజేరి, వారి నోటవచ్చిన వచనామృతమును బెనిసిలుతో (కోపు) వ్రాయుచుండెడివారు. వారు నాతోనొకసారి గురుదేవు లీపిట్టలను బెంచుచున్నారనియు, వాని యాహారమునుగూర్చి వాడుమాటలాడుచున్నారనియు దలచెడివాడననియు జెప్పియుండిరి. నాకు, మాయ తన రామాయణ, మహాభార

తాది గ్రంథములనుండి కథలను రామకృష్ణులు చెప్పుచుండెడివారు. సలచక్రవర్తినిగూర్చి చెప్పినచో, వారునన్ను తిరిగితిరిగి యాకథను చెప్పుమనియెడివారు. దానిని నాచేత బలికించెడివారు. అంతవాడు నాపలుకులాలించి, తృప్తులై యందులకే నన్ను శుక (చిలుక) యని పిలచెడివారమని యనుచుండెడివారు. మొదట మా భోజనము దేవాలయమునుండి వచ్చెడిది. తర్వాత శారదామాతయే మాకు వంటచేయవలసినదిగా సూచింపబడెను. నహబత్ చిన్న దగుటచే, వంట సౌకర్యముల కిట్టిది గాన హృదయుడు దీని కొల్లకుండెను. అంత రామకృష్ణులు హృదయునితో నిట్లనిరి: “నీకు తెలియదు. వారు చిన్నవారు, వారికేదియో చేతినిండ బనియుండవలె” ననుచు నాతో నిట్లనిరి. ఆడువారు వంటలుచేయుట యాచారము. పూర్వకాలమునందు రాణీలుగూడ వారిభర్తలకు వంటచేయుచుండెడివారు. ఇట్లు కథలలోనున్నది. ఆ గాథ లసత్యములుగావు. ఒకనాడు ద్వారకయందు శ్రీకృష్ణులు భోజనమునకు కూర్చొనియుండిరి. ప్రక్కన రుక్మిణి కూర్చొనియుండెను. అంతలో శ్రీకృష్ణులకు నింద్రప్రస్థమునుండి ద్రౌపదియొక్క యార్తరావము చేవులబడెను. వెంటనే శ్రీకృష్ణులు విస్తరియొద్దనుండి లేచిరి. రుక్మిణి కన్నీళ్లు

గార్చుచు నిటుల విలపింప నారంభించెను: “హా! యీ దినము నే నెంతయో పాపమును జేసికొంటిని. లేకున్న నేను బచనముజేసిన యాహారమునేల నా వల్లభుడు గ్రహింపడు?” వారి కోటగోడలకు బంగారు ఇటుకలనిప్రతీతి. ఆమె వంటవారిని పెట్టుకొనలేదా? కాని యీ నాడు నెలకు ముప్పదిరూపాయలను సంపాదించువాడు, భార్యను, తలదండ్రులనుండి తీసికొని వెళ్లి వంటవారిని పెట్టుకొని స్వర్గము ననుభవించుచున్నట్లుహించుకొనుచున్నాడు. మీరు మీ వంటజేసికొనుచుండినచో, మీమనస్సు పరిశుద్ధముగా నిలిచియుండును.”

ఒకనాటి రాత్రి శ్రీ రామకృష్ణులు రాధికా భావమును బొందియుండిరి. ఆమెతో వారేకాత్మతం గాంచిరి. శ్రీరామకృష్ణులు శ్రీకృష్ణునితో గవయుటకు బాదరిండ్లకడకు వెళ్లుచుంటిమనుకొనిరి. ఇట్టి స్వాంతమున వారు గదినుండి బయటకువచ్చి గులాబీపుష్పవనమునం బ్రవేశించిరి. వారికి బాహ్యస్మృతి లేదు. ఆ గులాబీ పొదలలో జక్కుకొని, వారి శరీరమంతట గులాబీ ముళ్లు గీచుకొని యచ్చట నిలచియుండిరి. ఆ రాత్రియందు తోటకాపరి వానిగాంచి, మమ్ముల లేపెను. నేనువెంటనే దేవాలయ కార్యనిర్వాహకునికడకేగి, వారి నచ్చటికి తీసికొనివచ్చితిని. అంతట నశకులు మేల్కొని యచ్చట గుమిగూడిరి. అత్రయ నచ్చటికివచ్చి యేడ్వసాగెను, ఆమె బహిరంగముగ నగుపడుట కదియే మొదటిసారి. గురుదేవులను లోనికి దోడ్కొని వెళ్లి నప్పడు వారిట్లు చెప్పిరి: “నేను బాదరింటికి బోవుచుంటిని. నన్ను మీరేల బాధించుచున్నారు? నన్ను బోనిండు!” మేమంతటినుండి రామకృష్ణులయొక్క గదియందే పడుకుంట మొదలుపెట్టితిమి, అత్ర పాదాది

శిరఃపర్యంతము దుప్పటి కప్పకొని పరుండెడిది. రెండు మూడు దినము లిట్లు గడచిన పిమ్మట గురుదేవులు, “మీరిటులేల బాధపడుచున్నారు. ఇప్పుడు చాల తాపముగ నుండును. గాన బట్టను కప్పకొనకుండ, బరుండ వాంఛింతురు. మీరు నహబతునందు నిద్రించుట మంచిది. ఇట్లు శ్రీవారన, మేము వారిమాట శిరసావహించి, వారికి లోబడినడచుకొనుచుంటిమి.”

ఇటుల శ్రీ రామకృష్ణులు వారలకు విద్య గలపుచు, గృహకృత్యములందు చిన్నివిషయములందును ప్రేమపూర్వకముగ దిద్దుబాట్లు చేయుచు, నభ్యాసక సాధనల ననుసరింపజేయుచుండిరి. శ్రీ శారదామాత వంటజేసెడిది. లక్ష్మీ వంటచేయుటయుందు, వంట పుడకల జేర్చుటయుందు, నీళ్లను తెచ్చి పెట్టుటయుందు, కూరలు, పప్పుకొట్టి, అన్నము వండుట మొదలగు ప్రతివిషయమునందు శారదామాతకు జేయూతగ నుండెడిది. భక్తులాలస్యముగ వచ్చినను, వారలకు వంటజేయుడని గురుదేవుల యాజ్ఞ. ఇంత యూపిరి దిగుగని పనిని గల్గియు, వారలచ్చట నానందాభి నోలలాడుచుండిరి.

శ్రీ రామకృష్ణులకు నిద్రయననది లేక, సదా మెలకువగ నుండుట తెలిసిన విషయమే. ఆయన యనుష్ఠానములకై రాత్రి మూడు గంటలకు లేచి, బయటకు రాగనే, లక్ష్మీదేవిని నిద్రనుండి లేపుట యలవాటు. వారు లక్ష్మీదేవి నిట్లు పలకరించెడివారట. “నికె తనెపు నిద్ర! తెల్లవారుసమయమైనది, లేమ్ము. మీ యత్తను లేపి, గంగోదకమున మార్జనచేసికొని, జప, ధ్యానములు ప్రారంభింపుడు. అత్యలోమనఃపూర్వకముగ, బూర్తిగ నీశ్వరుని ప్రార్థించినచో, నీశ్వరుడు దీవించును. మీ రెచ్చటకు వెళ్లనక్కరలేదు, ఇట్లు మీ రాచరించిన మీ

ప్రకృతి, మీ గుణము పరిణామము జెందును, అవి పరివర్తన జెందినగాని, యేమియు మీకు సాయపడదు.” ఆధ్యాత్మికసాధనను మరచి, లక్ష్మీయు, శారదామాతయు దమస్సన బ్రాహ్మ ముహూర్తమును జారవిడచుటను శ్రీ రామ కృష్ణులు గమనింపగ నే, శ్రీవారి కమండలోద కము వారిపై జల్లబడియెడివి.

లక్ష్మీదేవితో గురుదేవు లాకపర్యాయ మిటుల చెప్పిరి: “మీ కేయితర దేవతయు స్ఫురింపక, భావనము కుదురనిచో నన్ను మనస్సునకు తెచ్చుకొనుడు. అది చాలును.” ఇందువలననే తమశిష్యులతో లక్ష్మీదేవి యిట్లుని యెడిది. “సాధ్యపడినపుడెల్ల యెన్నిపర్యాయములైనను గురుదేవులను స్మరింపుడు. వారిని భ్యానింపుడు. వారిని గుర్తుకొచ్చుకొని, వారి దక్షిణేశ్వర దైవికచర్యను మనసునకు దెచ్చు కొనుడు. మీరిది యెంత యాచరించినంతయు మీ మనస్సుల శ్రీవారి స్మరణము నిండియుండి, యితర అప్రస్తుతపు టూహలు విచ్ఛిన్నము లగును.”

శ్రీ రామకృష్ణులు కాశీపురోద్ధానవనమున నుండ శారదామాతతో లక్ష్మీదేవిని దనకు సహవాసముగ నుంచుకొనమనియు, దాము త్వరలో శరీరత్యాగము జేయుచున్నామనియు జెప్పిరి. లక్ష్మీ శారదామాతయొద్ద నున్నచో లక్ష్మీ భక్తితత్పరురాలు గాన శారదామాతను భక్తిరసముతోగూడిన మధురవాక్యముల నుప శమనవాక్కులను బలుకుననియు, లక్ష్మీదేవిని గనిపెట్టి జూచుచుండుమనియు, లక్ష్మీ తన పాటును తాను పడి దనజీవితమును వెళ్ళిబుచ్చు కొనుననియు, నామె శారదామాతకు భారముగ నుండదనియు బల్కిరి. ఇట్లు శ్రీ రామ కృష్ణదేవులు లక్ష్మీదేవి కవదేశము, శిక్షణల

నిచ్చియున్నాడు. శ్రీ రామకృష్ణులవలన దన కిష్టదైవముగు రాధాకృష్ణయుగళ మంత్రదీక్షను బొందెను. రాధారమణులు లక్ష్మీదేవి “ఇష్ట దైవములు”గ నుండినను శ్రీ రామకృష్ణుల యందు, వారి యర్థచాణ్యరి శారదామాత యందును లక్ష్మీదేవికి సమానమైన యాదరము, ప్రేమ, భక్తిభావములు నుండెను. శ్రీవారి యాజ్ఞానుసారము రామకృష్ణుల నిర్యాణానంత రము శారదామాతతో దఱచుగ లక్ష్మీదేవి వసించుచుండెడిది.

లక్ష్మీదేవి యన్న శారదామాతకును బహు ప్రీతి. శారదాదేవి లక్ష్మీమణినిగూర్చి యిట్లు ప్రశంసించెడిది: “లక్ష్మీ భక్తురాలు. ఇతర భక్తుల నామె పాడుచు, న్యాయ గానముల జేయును, భక్తులు వారిలో వారు కులభేదముల బాటింప నవసరములేదు. లక్ష్మీ ఆహార విహార ముల జాతిభేదము పాటింపదు.

“లక్ష్మీదేవి మాటలాడుటలో చాల చతుర. అభినయమున నేమి, యితరులతో మాట లాడుటలో నేమి, శ్రీ రామకృష్ణుల పోకళ్లను, వారి చర్యలను, వారి మాటలను, సరిగ, వారి వలెనే యతినహజముగ ననుకరించెడిది. శ్రీ రామకృష్ణుల జీవితపుట్టముల నతిముచ్చటగ భక్తులకు జెప్పి, వారిని దన్యయులుగ జేసెడిది. లక్ష్మీ యద్భుతమైన మేధావి. వయసు గడచినను, అతిజ్ఞాపకముతో నామె భజనకీర్తనలు, భక్తిపారవశ్యముతో గూడిన నృత్యగానములు బ్రయోగించి, భక్తుల మనముల రంజింప జేసెడిది.”

రామ్లాల్ దాదా మిద్దెపై దక్షిణేశ్వరమున లక్ష్మీదేవి యుండినను, లక్ష్మీదేవికి శారదా మాత కబురు పంపెడిది. శారదామాత యప్పడప్పడు తమ శిష్యులను జప తపముల

క్రమశిక్షణకై లక్ష్మీమణి దేవియొద్దకు బంపు నాచారముకూడ గలదు. శారదామాతకు లక్ష్మీదేవియం దింతటి వాత్సల్యము.

శ్రీ రామకృష్ణుల నిర్యాణానంతరము లక్ష్మీదేవి యిచ్చట, నచ్చట కాలక్షేపముచేసి కామాద్వకుర్ జేరెను. ఇంతలో రామ్‌లాల్ దాదాకు భార్యవియోగము గలుగుటయు, దన సోదరియగు లక్ష్మీని దక్షిణేశ్వరమున దన కుటీరమునకు దోడ్కొనివెళ్లెను. ఇచ్చటనే యామె పదినవత్సరములు గడపెను. లోగడ చెప్పిన ట్లామె యంతర్ద్యులయై, యెక్కువ జప తపములతో గాలముపుచ్చెడిది. కొండఱి భక్తుల కోర్కెపై నామె భక్తుల కుపదేశములు చేయు చుండెడిది. ఆమె భక్తుల యిండ్లకుగూడ వెళ్ల నారంభించెను. ఆమె భక్తితో భజనకీర్తనలు పాడుచు, బరవశయగుచుండ, నామె చెంతజేరి శిష్యులుప్పొంగెడివారు. ఆమె శిష్యబృందము నానాటికి బెరుగుచుండెను. మహాత్ములు రామ చంద్ర దత్తుల శిష్యులగు యోగవినోదస్వామి కోరికపై లక్ష్మీదేవి కంకుర్ గాచియందలి యోగోద్యానమున రెండుమాసములు గడ పెను. రామచంద్ర దత్తుల యింటియొద్దగూడ లక్ష్మీదేవి యుండెడిది. ఇట్లే బలరామునింట జగన్నాథస్వామి సేవాసందర్భమున నుండుట తటస్థించెను. తఱచు లక్ష్మీదేవి ప్రజలీలల నతి రమణీయముగ జూపి భక్తుల నాహ్లాదపర చేడిది. ఇందు దూతిక వేషమున లక్ష్మీదేవి ప్రసిద్ధి పొందెను.

లక్ష్మీదేవికి దక్షిణేశ్వరమున రామ్‌లాల్ దాదా, జోగిన్ తాకూర్, 'ఓవర్‌సీర్' దాస్ మొదలగు వారల యాదరాతికయములతో నెనిమిదివేలు ఖరీదుగల రెండతళ్లుల గృహము నిర్మించిరి. ఈ రెండవ అంతస్తునుండి గంగను

జూచిన గడునానందముగ నుండెడిది. ఈ గృహప్రవేశమునకు శారదామాత, శరత్ మహారాజు, గోలప్ మా, జోగిన్ మా, బేలూరుమతస్వామిలు, కలకత్తాలోని భక్తులు వచ్చిరి. ఇచ్చటి కెందరో యాకర్షింపబడు చుండిరి.

లక్ష్మీదేవి జన్మదినోత్సవ మిచ్చట నెంతయో రమణీయముగను, శోభాయమానముగను జరు గుచుండెడిది. ఆ సమయముల నామె యానంద భావమూర్తియైయుండ, భక్తులు భక్తితో పళ్లు, ఫలములు, ఫలాహారములతో విచ్చేసెడివారు. భక్తులమెకు వారి యిష్టదేవతలను దలంచు కొనుచు, నా కానుకల నామెకు సమర్పించి, యామెచే ఫలాహారములను దినిపించెడివారు. పిమ్మట, లక్ష్మీదేవిభక్తులకు దమతమ యిండ్లకు దీసికొనివెళ్లుటకై ప్రసాదములిచ్చెడిది. ఇట్లామె యిచ్చట బదిసంవత్సరములు గడపెను.

ఈ సమయమున బాగ్ బజారునందు శారదా మాతకొత్తకై యుద్బోధన మందిరినిర్యాణమై నది. లక్ష్మీదేవి యప్పుడప్పు డుద్బోధనమంది రమునందుండెడిది.

శ్రీ రామకృష్ణులున్నంతకాలము దక్షిణేశ్వరమే సర్వతీర్థములునై, యందఱకు నిరంతర మగు నానందాద్భిగ భాసితైడిది. శ్రీ రామ కృష్ణుల నిర్యాణానంతరము, వారి శిష్యులందరి వలెనే లక్ష్మీదేవియే దీర్ఘయాత్రల సేవింప నారంభించెను.

శారదామాతతో బృందావనమున కేగి యొకటిన్నర సంవత్సరము లచ్చట నుండెను. మరియొకసారి రెండున్నరమాసము లచ్చట నుండెను. యోగవినోదులతో నచ్చట మరి యొక రెండుపక్షములు గడపెను. విషిక్తో

కొలదిచూసములచ్చట నుండెను. ఒకపర్యాయ మీ యాత్రలో కాశీక్షేత్రమును దర్శించి లాటుమహారాజుతో నుండెను. బృందావన మన్న నామె కెంత ప్రీతి, యాకర్షణయన్న, నామె తాను బృందావనవాసి ననియెడిది. గురుదేవులు నామె నట్టులనియెడివారు.

“పాత్” అను భక్తునితో నవద్వీపమున కేగి యచ్చట మూడుదినములుండెను. విశ్వితో మూడుపర్యాయము లీ తీర్థయాత్ర సేసింది, కొన్నిమాసములుండి మహానందముగ నుండెడిది. ఇచ్చట విష్ణుచరణ బావాజీవలన నిత్యము “వైతన్యచరితామృతము” వినుచు బ్రతిదినము గడిపెడిది.

రామ్లాల్ దాదా సంతతితో, లక్ష్మీదేవి గంగాసాగరయాత్ర జేసెను. గయ వెళ్లి యచ్చట మూడుదినములు గడిపెను. రెండు మూడు పర్యాయములు ప్రయాగ వెళ్లి, త్రివేణీ స్నానము జేసెను. 1887-వ సంవత్సరమున హరిద్వారము, జైపూరు వెళ్లి, బహు అనంద పడెను.

శారదామాతతో నొకపర్యాయము, విశ్వితో రెండుపర్యాయములు లక్ష్మీదేవి భవనేశ్వరమువెళ్లి లింగరాజదర్శనము చేసెను. ఇచ్చట నొకసారి రాధారమణులగూర్చి ప్రసంగింప నారంభించెను. ఆ భావావేశములో తన్మయు రాలైయుండ దెల్ల వారుజామున నాల్గుగంటల నుండి రాత్రి తొమ్మిదిగంటలకై నను నామె ప్రసంగమునకు ఆ భావమునకు విరామము లేకుండెను. అప్పు డామె తన కన్యస్తతగ నున్నదనియు మఱచెను. అంతట భక్తు లామె కేమైన ముప్పు వాటిల్లనని భయపడినందున విశ్వి ఆమెను మాట్లాడకుండ నోరు నొక్కి వేసినను ఆమె చాలింపదయ్యె.

1888-వ సంవత్సరమున లక్ష్మీమణి దేవి కల కత్తానుండి యొడపై జోగిమా, గోలవేమా, యోగానందస్వామి, బ్రహ్మనందస్వామి, శారదామాతలతో పూరికి పయనమాయెను. లక్ష్మీమణిదేవి గోపాలు నారాధించెడిది. ఆమె యారాధనయం దావిగ్రహమును చైతన్య శక్తితో గాంచెడిది. ఈ సందర్భమున లక్ష్మీదేవి తిరిగివచ్చునరకును గోపాలుని యారాధన శివ రాముని చేయునునెను. ప్రయాణములో నొక రాత్రి యామె కల గనెను. ఆ కలయందు శివరామ్ గోపాలునికి జండనము విస్తారముగ రాసి, గోపాలుని కండ్లు గనబడనట్లుగ చంద నము మెత్తబడుచున్నదని ద్యోతకమయ్యెను. ఆమె తిరిగివచ్చి, జూడబోవ తాను కల కనినటు లనే యథార్థముగా జరుగుచున్న విషయములే యైనవి. అంత శివరామునిజూచి, “ఇది నీవు గోపాలునికి జేయు సేవయా” యని మంద లించుటయేగాక, గోపాలుని భోగమునకై యొక యెకరము భూమియు నిచ్చెను. నేటికిని నాకమార్కపూర్వం దీ విగ్రహమును, భూ దానమును గాననగును. జోగిమా, గోలవే మాలతో నొకపర్యాయము, శారదామాతతో తిరిగి యొకపర్యాయము, భక్తులతో మఱి రెండుపర్యాయములు పూరిక్షేత్రమును దర్శించెను. లక్ష్మీదేవి వైష్ణవప్రపత్తి గల్గినదగుటచే నచ్చట హరిదాస్ మఠవాసియగు శ్యామదాస్ బావాజీ యను వృద్ధున కామె యాహారము పెట్టెడిది.

దక్షిణేశ్వరమున నుండ రామ్లాల్ దాదా యొక్క యిద్దరి బిడ్డలకు వివాహముజేసి, తన నియమ నిష్ఠలకు, సంసారలతో తానుండుట వారికి మంచిదిగాదని యెంచి, వారల వంశాభి వృద్ధికై లక్ష్మీదేవి తన చరమావసయందు

పూరీ జగన్నాథక్షేత్రమును జేరుకొనెను. ఇచ్చట జగన్నాథస్వామి దేవాలయపు పడమటి ద్వారము దగ్గర నా దేవాలయ ధర్మకర్తయగు 'జగన్నాథమిస్రా' యింటనుండ జూచెను. ఇచ్చటనుండ సముద్రపు టొడ్డున స్వర్ణద్వారమును ప్రదేశమునందు పూరీ పురపాలక సంఘమువారిచ్చిన స్థలములో లక్ష్మీని కేతనమును భవనమును లక్ష్మీదేవికై నిర్మింపబడెను. ఆ భవనమున, "జై రామకృష్ణ" యని చెక్కిన చలువరాయి నుంచిరి (1823-1824). ఈ భవనమున నామె, కృష్ణమయి, జ్ఞాన, నిర్మలయను శిష్యురాండ్రితోను, బిసిను డాదిగాల భక్తులతోడను నుండెడిది. అచ్చట నొక కూపమునుగూడ నిర్మించి, దానికి "రామకృష్ణ కుండ" మని పేరిడి, యా నూతికి పంచామృతాది ఫలసహితముగ నామెయే పూజలు చేసెను.

పూరీ జగన్నాథము వచ్చుటకు పూర్వమామె బయలుదేరునప్పుడు గంగాస్నానమును జేసికొని, తనగదియందు గురుమహారాజుల నారాధించి, పిమ్మట భవతారణీ దర్శనమున కేగెను. అచ్చట నామెకు ప్రణమిల్లుచు 'నే నెచ్చట సంచారము జేయుచున్నను దేవీ! నీ సన్నిధి నిచ్చటనే నీ దివ్యచరణములందు నా ప్రాణములను వీడజేయుము, దయగను'మని ప్రార్థన జేసికొనెను. పూరీ జగన్నాథముననుండ నామెకు జాల సుస్తీచేసెను. ఆమె దక్షిణేశ్వరము రాసంకల్పించెను. ఒకసారి యవరోధము గల్గెను. తిరిగి ప్రయత్నింప, నామెకు జగన్నాథస్వామి రాత్రి ప్రత్యక్షమై యిట్లామెతో జెప్పెను, "నీవిచ్చటనే యుండిము. ఇది శ్రీ జగన్నాథము. ఇందు స్వయముగా లక్ష్మీదేవియే నివసించుచు, ఈ క్షేత్రమున ఆమె విరాజిల్లు

చున్నది. ప్రపంచములో నిది శ్రేష్ఠతమమైన ధామము. దీనిని శ్రీక్షేత్రమని యందురు. ఇట్టి సముద్రతీరము దేవతలకుగూడ లభించుట దుర్లభము. కాన, నీవిచ్చటనే, నీ శరీరమును చాలింపుము." స్వామి మాటలు సరిగ జరిగినవి. ఆమె 1926-వ సంవత్సరమున 62-వ యేట గోవింద ద్వాదశినాడు పరమపదము నొందెను.

శ్రీ రామకృష్ణులన్నివిషయములతోబాటు, లక్ష్మీదేవి కిష్టసిద్ధికై రాధాకృష్ణ (యుగళ) మంత్రదీక్ష నిచ్చిరి. ఆమె విజ్ఞానమంతయు శ్రీ రామకృష్ణులనుండి గ్రహించినది. శారదా మాతయందుగూడ లక్ష్మీదేవికి విస్తారముగ భక్తి, విశ్వాసము, గౌరవప్రపత్తులు నుండెను. లక్ష్మీదేవి పూరియందలి నూతనభవనమును జూచుటకై శారదేశ్వరానందస్వామి జగన్నాథము వెళ్లినప్పుడు, శారదా - రామకృష్ణుల ప్రస్తావన వచ్చినప్పుడును లక్ష్మీదేవి పరవశురాలయ్యెడిది. ఆమె గురుదేవులు నిష్పృహనముగను, స్త్రీరరాగశరీరిగను, దేజోమయుడుగను కనబడియుండెనని చెప్పెడిది.

లక్ష్మీదేవి 1891-92 సంవత్సరమున కమూర్ షకూర్ నందు మహర్ణవమిదినముల శీతలాంబకు ప్రత్యేక పూజలు. నారాధనలు చేయించెను. అచ్చటి జమిందార్ గు "ఉష్కేలాహ", శీతలాంబకు బలియిచ్చుటకై యొక మేకను, యూపస్థంభమును శీతలాంబకుడకు దీసికొని వచ్చెను. లక్ష్మీదేవి యీ బలి కూడదని యెంత చెప్పినను, గ్రామములో బలవంతుడు గాన, నామె మాటల నాతడు సరకుజేయుకుండెను. అంత లక్ష్మీదేవి వీరావేశపరవశురాలై తన బట్టను నడుమునకు జట్టుకొని, యతినిచేతినున్న కత్తి నామె యూడబెరుకగ, లాహా భయా

వహుడై యింటిముఖముపట్టి పారిపోవ, లక్ష్మీ దేవి యా కత్తిని జేతబూని లాహాను వెన్నంటి పరుగిడెను. అంత లాహా యిలుసేరి, లక్ష్మీ దేవి లోనికి ప్రవేశింపకుండ దన యింటితలుపులను వేసికొనెను. ఇట్లు శీతలామ్మవారికి బలియిచ్చుట లక్ష్మీ యాపుజేసెను. ఆమె యమ్మవారికి బలీయ గూడదన్న మతములోనిది.

1904-వ సంవత్సరమున కేదారేశ్వరునికి హారతినిచ్చు సమయమున నుద్బోధనమున గోలప్రమా, లక్ష్మీ దేవిని నగలతో రాధికాసఖి వేషమును ధరింపజేసెను. అంత వారందరి యెదుట నృత్యగానముల జేయుచు, లక్ష్మీ దేవి రాధాకృష్ణలీలల బ్రదర్శించెను. మధ్యమధ్య, హాస్యరస మొలికించుచు, రాధాకృష్ణలీలలలో న్నెయో సన్నివేశముల నామె యభినయించి వారిల హృదయముల నానంద, భక్తిపారవశ్యములుగ జేసెను.

ఒకనాడు సోదరి నివేదిత సరదాపడెను. మామూలుగా జరుగు బృందగానానంతరము, లక్ష్మీ దేవి, భక్తులగు రామప్రసాదుల కీర్తనలను రామప్రసాదులవలెనే పాడెను. అంత సోదరి నివేదిత పరవశురాలై బిడ్డవలె నానందించుచు, దాను మృగరాజు (సింహము) పాత్ర నభినయించి, లక్ష్మీ దేవిని దనపై నెక్కించుకొని, సింహవాహననుబోల వార లానందమయ్యలైరి.

అప్పుడప్పు డామె భావభరితురాలై యుండు నపుడు కూర్మమువలెనే, యవయవములు మునిగియుండెడివి. అంత నామెనుండి యొక తేజస్సును వచ్చెడిది. ఆ సమయముల నామె కడుశామయ; మృదుమధుర కోమలహృద

యయై యుండెడిది. ఆమె సేవకుడగు బిర్జితో నొకసారి యిట్లామె చెప్పెను. అట్టి ఉన్నత స్థాయిలో నేనున్న సమయముల నా హృదయకమల మూర్ధ్వముఖమై వికసించి యుండును. ఇతర సమయముల నాకమల మధోముఖమై యుండును. ఆ యూర్ధ్వ ముఖమగు కమలమునుండి జ్యోతి యొకటి ప్రకాశించును. ఆ తేజస్సువలన నేను ప్రపంచమునంతయు జూడగలగెడిదానను. విషయసుఖములు క్షేత్రహేతువులు. అంతః సుఖమే యానందము.

జోగ్ మా మహాసచార్య యనంతర మొక భక్తుడు లక్ష్మీ దేవికడకు శ్రీజగన్నాథము వెల్లెను. అప్పుడు జగన్నాథ రథ యాత్రదినుములు. జోగ్ మాను గూర్చి లక్ష్మీ దేవి వినగనే, యామె యెంత దుఃఖపడినదన నంతయు నల్లబడిపోయి నది; “నేను పిట్టవలె నామెను జూచుట కెగుర గలిన బాగుండు”న నెను. స్నానయాత్రదినమున లక్ష్మీ దేవి గోపబాలునివలె వేషముధరించి, బట్టను వెనుకకు విరచికట్టుకొని, చేతను కర్రనుబూని, చేతుల పూలమాలల ధరించుకొని, బలరాముల భావములో నిలిచిపోవ, ఆమె యాయపార పారావారమును స్థిరముగ జూచుచు, ఉన్నీ లితనేత్రయై నిలిచిపోయెను. తర్వాత దన గది లోనికి వెల్లెను. ఉదయమున మామూలు స్థాయిలో జూడ నామె మృదుమధురగాత్ర మును, కొలుకులనుండి కన్నీరొలుకుటయు నాతడు జూచెను. ఆమె యా సమయమున గౌరాంగుని స్వాంతమును బొందెనని యా భక్తు డామెను వర్ణించెను.

(సశేషము)

ఓమ్ శ్రీ శ్యామలాంబాయైనమః.

కర్మ - దాని విధానము

శ్రీ తెన్నేటి లక్ష్మీనరసింహము

కం॥ కర్మమునఁ బుట్టు జంతువు

కర్మమునను వృద్ధిఁ బొందుఁ గర్మమునఁ జెడు

కర్మమె నరులకు దేవత

కర్మమె సుఖదుఃఖములకుఁ గారణ మధిపా.

(భాగవతమునుండి)

కర్మ యనగా మనుష్యుడు మనస్సుచేతను, శరీరముచేతను, వాక్కుచేతను జేయుపని. అట్టి కర్మలన్నియును వానివాని కనుగుణములగు ఫలముల నిచ్చియే తీరును.

ఆ కర్మ మూడు విధములు :- 1. సంచి తము; 2. ప్రారబ్ధము; 3. ఆగామి: వాని యందు.

1. సంచితమనగా నేననేక జన్మలనుండి యార్జించి నిలువచేసిన శుభాశుభ కర్మరాశి.

2. ప్రారబ్ధమనగా (నిలువజేసిన) ఆ కర్మ రాశి యగు సంచితమునుండి యొకజన్మమున ననుభవించుటకు మాత్రము సరిపోవుటకు దెచ్చుకొనిన కర్మము.

3. ఆ ప్రారబ్ధకర్మము నట్లనుభవించుచు ఈజన్మమున నిహలోకమున జేయు క్రొత్తకర్మ మాగామి యనబడును. ఈయాగామికర్మము ఇదివరకు నిలువజేయబడియున్నసంచితకర్మమున జేరుచుండును.

ప్రారబ్ధకర్మ యనబడునది జీవుని భూపతన కాలమునుండియు శుభాశుభఫలముల నందించు

చుండును. తా ననుభవించుటకు దెచ్చుకొనిన కర్మము సమాప్తికాగనే మఱల జీవుడు శరీరమును విడిచి సూతన శరీరమును ధరించుటకు బోవుచున్నాడు. పుట్టువుతో బ్రారంభింపబడిన కర్మమగుటచేతనే దీనికి బ్రారబ్ధమను నామ మీయబడినది.

ఇట్టి ప్రారబ్ధమును దప్పింప బరమేశ్వరు నకుకూడ శక్యముకాదు.

సూ॥ 'ప్రారబ్ధ మవశ్య భోక్తవ్యమ్॥' అని యున్నది. జీవుడు జన్మించినది మొదలు కొని మరణించువఱకును బొందెడు నిహలోక ఫలములన్నియు నందు వరుసగా భోవ (తావ శము) వలె గ్రుచ్చబడియున్నవి.

ఒకదాని వెనుక నొకటి వరుసగా ననుభవంపవలయును. వరుస దప్పించి ముందు ఫలము వెనుకగాని వెనుక ఫలమును ముందుగాని యనుభవించుటకు శక్యముకాదు.

ఉదా:-ఒకడు చెన్నపట్టణమునుండి కలకత్తాకు బోవలయునని టిక్కెటుకొని ధూనుశకటము నధిరోపించి ప్రయాణము చేయుచుండును. అతని కిష్టమున్నను లేకున్నను నడుమ దారసిల్లు పురములు, పల్లెలు, అడవులు, నదులు, తటాకములు వరుసగా దాటవలయునే గాని, కృష్ణానది దాటక ముందుగా గోదావరి దర్శింప గుతూహలుడైనను నాతని కదెన్నటి

కిని శక్యముగాదు, కృష్ణను దర్శించిన పిమ్మట వలదన్నను గోదావరి రాకమానదుకదా? ఇన్నియును దాటి కలకత్తా తన చీటిప్రకారము జేరినపిమ్మట ఒక అడుగైనను ఏలాగు దాటి పోవుటకు వలనుపడదో! ఆలాగుననే జీవుడు ప్రారబ్ధమును చీటిని గైకొని శరీరము నధిరోపించి జీవయాత్ర చేయుచున్నాడు. కాబట్టియే యీ నడుమను దాపురించు ఫలాఫలములన్నియు నాతడు అనుభవించితీరవలయును.

జన్మకాలముననుండు గ్రహము లీ ప్రారబ్ధమునే సూచించుచుండును. జాతక ప్రారంభమున

శ్లో॥ శ్రుతా సతీ సాధుజనానురంజకా ।

ఏత్రం తరం గోత్రలచారుచుద్రికా,

“చావ్యర్థ సం సూచన సప్తకుంతికా ।”

వివిఖ్యతే సంప్రతి జన్మపత్రికా ॥

శ్లో॥ జననీ జన్మ సౌఖ్యానాం ।

వర్తనీ కుల సంపదాః,

పదవీ “పూర్వపుణ్యానాం”

విఖ్యంతే జన్మ పత్రికా ॥

అను శ్లోకములలోని గీతలు గీయబడిన వాక్యములచే గ్రహము లీ జీవునకు పూర్వజన్మకృత కర్మవలన గలుగబోవు భావ్యర్థమును చూచించునని తెలియగలదు.

స్థితిగతు లిట్లుండగా నిహలోకసౌఖ్యము లకునై మనుష్యుడు తాను ప్రయత్నమును జేయుచున్నాడనియును, తన ప్రయత్నమువలన గార్యసిద్ధి యగుచున్నదనియును దలంపరాదు. తనకొక ఫలము సమకూడనున్నతరి దాని విషయమున బ్రయత్నించుటకు దనకు బాడమిన బుద్ధియు బూర్వకర్మము ననుసరించియే యుండును.

కం॥ “తన తొంటి కర్మరాశికి

ననుచరమై బహువికారమై మనము వడికా

జను నింద్రియముల తెరువులఁ

దనువులు పెక్కైనఁ జెడపు తనకర్మంబుల్.”

శూ॥ “పూర్వజన్మకృతం కర్మ తద్దైవ మితి కథ్యతే॥” అను వాక్యము ప్రకారము పూర్వ జన్మకృత కర్మమునకే దైవమనిపేరు.

ఇట్లుండ మఱికొన్ని గ్రంథములయందు

“షభిర్మనుష్య యత్కైశ్చ సత్తమం దైవచింతనమ్”

అనియును,

“యథాహ్యేనేనచక్రేణ రథస్యగతిర్భవేత్”

“తథా పురుష కారేణ విా దైవం న సిద్ధ్యతి॥”

యనియును జెప్పబడియున్నది.

అనగా ఒకేచక్రముపై బండి (రథము) ఎట్లు నడువదో యట్లే పురుషయత్నమున్నను, దైవయత్నము లేనిచో గార్యము సిద్ధింపనేరదని భావము.

పురుషుడుచేయు ప్రయత్నముపై నే దైవము (కర్మము) ఫలమిచ్చుననుటకు సంబేహములేదు. కాని, రాబోవు ఫలమునకు దాని విషయమున బురుషుడుచేయు ప్రయత్నమునకును దైవమే కారణమని చెప్పుచున్నాను. దైవమునకేల యంత ప్రాముఖ్యత నీయవలసినచైనన జూడుడు:—కొన్ని కార్యములు ప్రయత్నరహితముగా జరుగుటయు గొన్ని కార్యము లెంత యత్నించినను జరుగకపోవుటయు గలదు.

అప్పు డీ పురుషకారమున కిచ్చిన బలమున కాధారమేమియుండును? సకలధర్మవేత్తయగు శ్రీరామచంద్రుడే యొకసారి లక్ష్మణునితో

కం॥ ఎన్నండెంచనిదెటుల్

యన్నట్టుగనుండి యగుట యూనినవని వి

చ్చిన్నంబగుటయు నట్టులె

యన్నా : యిది దైవకృతములగు సత్యముగఁ.

(అంద్రవాల్మీకిరామాయణము)

అనిచెప్పెను. ఇందుకు మహాభారతమునగూడ నిట్లు వ్రాయబడియున్నది.

వ. అనిన విని, ధర్మజుండు గాంధేయునితో
“సప్రయత్నులకు సర్థంబు సిద్ధించుట గలుగు.
ధర్మపరులును, నీతివిదులును నైన బలవంతులు
బహుమూర్ఖులగు సదుపాయంబుల సర్థంబు
లాకాంక్షింప సిద్ధింపకుండెడు” గొందఱకు
సిద్ధించియు నవి భోగంబుల కుపయోగంబులు
గాకుండు. శిక్షలు పెద్దలు లేక కొన్నిచిత్తంబు
లందు విద్యలవడదు. శిక్షితులయ్యును నిర్వి
ద్యులగుట గలుగు దేవుళ్ల మోసియుం బోట్ల
బడియును గొందఱు చావరు. పూరి పుడక
దాకి బలాధికులు చచ్చుట చూచెదము. ఇట్లు
గా గతంబేమి? యెరింగింపవే యనుటయు న
మృహీపతికి న మృహాత్మం డిట్లనియె.

కం॥ మొలవందెట్టిని యట్టిది

మొలుచునె తొలుమేనిదానముల నానాం

బులు సిద్ధించు బ్రయత్నం

బులు లేకయు, నింత నిజము భూవపరేణాః

గీ॥ అలము తవములు తొలిమేనఁ గలిగెనేని

వెదకికొనివచ్చు నన్నరు విపులభోగ

ములు పురాకృత వృద్ధసేవల ఫలించు

బుద్ధి కలిమియు, విద్యల బొలుచుటయును.

కం॥ తొలిమేన నహింసారుది

గలిగిన దీర్ఘాయువండుఁ గారణభూతం

బులు భూవర యిది యీ గుణ

ములు లేమియ కీడులకును మూలంబరయఁ.

కావున

గీ॥ వినుము దానంబుఁ దవమును వృద్ధసేవ

నము నహింసయు నియతకృత్యములు సర్వ

జనుల కీ మహాగుణముల మనమునందు

దృఢముగా నిల్చి నడుపుము ధీరవర్య.

అని భీష్ములవారు సెలవిచ్చిరి.

దీనినిబట్టి చూచినను బూర్వజన్మమున
దానంబులుచేసిన ధనము లప్రయత్నముగా
సిద్ధించుననియును; బూర్వజన్మాబున దపము
చేసినచో భోగము లానరునియొద్దకే వెదకు
కొనివచ్చుననియు; తొలిమేన జీవహింస జేయ
కుండినచో దీర్ఘాయువు కలుగుననియును చెలి
యబడుచున్నది.

గొందఱు భారతమునందలి

కం॥ విను పురుషుడు గావింపని

పనులకు దైవమది యెట్లు ఫలమొనరించుఁ

జనములు కార్యము నడువగ

ననుకూలత నిచ్చుగాక యయ్యె ఫలముల్.

అను పద్యమును జదువుచు, పురుషుడు ప్రయ
త్నముచేయకున్నచో దైవము ఫలమియినేర
డనియు దైవమిచ్చు ఫలము పురుషుని ప్రయ
త్నముమీదనే యాధారపడియున్నదనియును
చెప్పుచున్నారు. ఈ పద్యమునకు ముందు వెను
కల గల పద్యములగూడ జూచి దీని యర్థము
విచారితము.

దీనికి ముందు పద్యము

కం॥ క్షేత్రంబు పురుషకారము

భాతీకర్తర బీజమరయ దైవము రెండున్

సూత్రపడగూడెనేనియు

బాత్రమగుం గర్మకరుడు ఫలమున కెందున్.

అనగా పురుషకారము భూమివంటిదనియు,
దైవమనెడు పురాకృతకర్మము బీజమువంటి

దనియు నీ రెండును సూత్రపడినచో (కూడి నప్పుడే) ఫలించుననియు నర్థము.

రెండవ పద్యము పైని చెప్పబడిన కం॥ “విను పురుషుడు గావింపని”

అనుపద్య మన్వయముతో ననగా మనుష్యుడు సర్వసాధారణముగా పనిచేయుచునే యుండును గాన నా పని చేయుచున్న కాలమందే దైవము తానియ్యవలసిన ఫలము నిచ్చుచుండుననియు ; నేపనియు జేయక శిలాస్తంభమువలె నొకచో గడలక మెడలక యున్న నెట్లు ఫలము నొసంగు ననియు భావము.

అయినను మనుష్యుడొక కర్మఫలము ననుభవించుటకు గాలమువచ్చుచున్నప్పుడు దానిని గురించి తాను (ఆవృత్తి) ప్రయత్నము చేయ కుండగలడా? ఎట్లన:-లోపలనుండి వమనము మిక్కిలి బలవంతముగా వచ్చుచున్నదానిని పెదవు లాపగలవా? ఆలాగుననే (జీవుడు) పురుషుడు తా ననుభవించబోవు శుభాశుభ ఫలముల కనుకూలమైన ప్రయత్నము దైవ ప్రేరితుడై (కర్మ) చేయుచునే యుండును.

కావుననే

కం॥ “రన తొంటి కర్మ రాకి”

అని చెప్పబడినది; మఱియు

గీ॥ పొరుషము, దైవమ్ము, తోడ్పాటులేక
ఫలముఁ బొందంగనేరదు పార్థివేంద్ర

విత్తు సహకారి గాకున్న రిత్తనేల
వంధ్యమగుఁగాక తా ఫలవంతమగునె.

అనియు శాంతిపర్వమున దుదిసిద్ధాంతవాక్యము లలో

గీ॥ సారమతిఁ బరికింపంగఁ బొరుషంబు
కంటె దైవంబు ముఖ్యంబు కార్యసిద్ధి
కెచటనేనియుఁ బొరుష మెనక మెనఁగె
నేని యది దైవదత్తంబి యింత నిజము.

అని చెప్పబడినది కావున సర్వవిధముల బురుషు డనుభవించు ఫలాఫలములకు బూర్వజన్మకృత కర్మమే కారణము.

గాఢమైన పురుషప్రయత్నమువలన బ్రారబ్ధ కర్మఫలముల గొంతవరకు దగ్గింపవచ్చునని కొందఱనుచున్నారు. అది యెట్లు పొసగును? కొంత తగ్గించుట కెప్పు డవకాశముండునో పూర్ణముగా నశింపజేయుటకు నప్పుడే యవ కాశముండును. కావున ప్రారబ్ధకర్మఫలములలో నొక్కదానినైనను దప్పించుటకుగాని తగ్గించు టకుగాని నరున కవకాశములేదు. “పురాతన జన్మ కర్మంబుల దప్పింప న పురమేశ్వరునకైన వశముకాదనిన నితరులం జెప్పనేల?” యని శ్రీ కృష్ణపరమాత్మయే తండ్రితో జెప్పెను. వేదాంగములలో నొకటియగు జ్యోతిషశాస్త్ర మిప్రారబ్ధకర్మమును సూచించుటకే పుట్టినది.

(నశేషము)

సంఘవార్తలు

శ్రీ రామకృష్ణ వేదాంత సంఘము, లండన్

ఈ సంఘము కొందఱు ఆంగ్ల మిత్రుల ప్రోత్సాహము వలన 1948 వ సంవత్సరము నవంబరు మాసమున నెలకొల్పి బడినది. రాజకీయరంగభాష్యమయిన వేదాంతప్రచారమే లక్ష్యముననుండుకొని యితరత్రెగల శ్రీరామకృష్ణ వేదాంత సంఘములవలె ధార్మిక వైజ్ఞానిక విషయముల జనబాహుళ్యమున కందజేయుటయే దీని ముఖ్యోద్దేశము.

ఈ సంఘమునకు శ్రీ ఘనానందస్వాములవారు అధ్యక్షులుగా నియమింపబడియున్నారు. ప్రార్థనానుకూలములగు తరగతులను వీరు జరుపుచున్నారు. క్రిందటి 1951 వ సంవత్సరమున శ్రీ స్వాములవారు 345 ధార్మికోపన్యాసముల నొసగిరి. ఆధ్యాత్మికవిషయములందుత్సాహముకలిగి సదుపదేశములకై యాకాంక్షించు ముముక్షువు లెందఱో శ్రీవారిని కలిసికొని తమ తమ సందేహముల నివారించుకొనగలిగిరి.

లార్డు స్టాండ్ విచ్ గారిచే బహుకరింపబడిన శ్రీరామకృష్ణులవారి చిత్రపటము ఇచ్చటి పూజామందిరము నలంకరించుచున్నది. శ్రీ రామకృష్ణ గురుదేవుడు, శ్రీ శారదాదేవి, శ్రీ వివేకానందస్వామి—వీరిల జన్మదినోత్సవములే

కొక బుద్ధజయంతి, క్రైష్టమును, ఈస్టరు మొదలగు నుత్సవములు మిక్కిలి చక్కగా నిర్వహింపబడియున్నవి. ఆయా దినములందు ప్రఖ్యాతోపన్యాసకులగు శ్రీ స్వామివారు, మహాపురుషుల జీవితములు, వారి యుపదేశములనుగూర్చి యుపన్యాసించిరి.

అప్రూడప్పుడు ఆహ్వానింపబడి శ్రీ స్వామివారు ఆక్స్ ఫోర్డు, కేంబ్రిడ్జి విశ్వవిద్యాలయములలో, టాగూరు విద్యా సంస్థలలో ఇతరప్రదేశములందును వేదాంతము, యోగము మొదలగు ఆధ్యాత్మికవిషయములగూర్చి యెన్నియో యుపన్యాసము లొసంగిరి.

ఈ కేంద్రమునుండి 'The Harmony of Religions—A teaching of Sri Ramakrishna, the Mystic and Teacher of India' అను గ్రంథముకటి ప్రచురింపబడినది. మఱియు Vedanta for East and West అను ద్వైమాసిక పత్రికయు ప్రకటింపబడుచున్నది. ఈ కేంద్రమునకు ప్రార్థనమందిరము, ఉపన్యాసానుకూలమగు లోగిలి, పుస్తకభాండాగారము, ఆశ్రమ వాసులకు విడిది మొదలగునవి గలవు.



రాయలసీమ క్షామనివారణయందు

శ్రీరామకృష్ణ సేవాసంఘ సహాయోద్యమము


రాయలసీమ క్షామనివారణయందు శ్రీ రామకృష్ణ సేవాసంఘము గావించుచున్న సహాయోద్యమము శ్రీ రామకృష్ణ ప్రభు పాఠశాలకమునకు దెలియనిదికాదు. ఆంధ్రప్రభ పాఠకులు శ్రీ రామకృష్ణ సేవాసంఘ సహాయోద్యమమును వారు గావించుచున్న సేవాకార్యమును స్పష్టముగా తేదీలవారిగా తెలిసికొనియున్నారు. శ్రీ నిత్యబోధానంద స్వాములవారి శ్రద్ధ యెంతయు కొనియాడదగినది. జనబాహుళ్యము రాయలసీమ క్షామపీడితులకు ధనరూపేణ వస్తురూపేణ ధాన్యరూపేణ పంపుచున్న విరాళములను సక్రమమార్గమున పంచిపెట్టుచున్నారు. వర్షములు కురిసి భూమి చల్లబడినను కరువు కొటకములకు గురియైన రాయలసీమ పరిస్థితులు మారినవి కావు. కావుననే

రాజ్యాంగమువారును తమ క్షామనివారణ కార్యక్రమమును సాగించుచునేయున్నారు. అట్లే శ్రీ స్వామివారును తమ కార్యమును కొనసాగించుచునేయున్నారు. మునుపటి వలెనే ఆంధ్రప్రజానీకము సోదరాంధ్రులకు సాయము చేయుటయందు శ్రీ రామకృష్ణ సేవాసంఘమువారికి తోడ్పడునుగాక !

విరాళములు పంపగోరువారు ఎంతటి స్వల్పవిరాళము లయినను కార్యదర్శి, శ్రీ రామకృష్ణ మిషన్, మైలాపూరు, మద్రాసు అను చిరునామాకుగాని, శ్రీ నిత్యబోధానందస్వామి, శ్రీ రామకృష్ణ సమాజము, కడప అను చిరునామాకుగాని పంపవలసినదిగా బ్రార్థించుచున్నాము.



సురజ్ మల్స్



313, ఎస్.ప్ల నేడ్, మద్రాసు.

8—(S—12)

లాల్జి గోధు & కంపెనీవారి

మార్కు గమనించి
కొనుడు
మోస పోకుడు

లాల్జి గోధు అండ్ కో
సౌకార్ వేట, మదరాస్

(L G. 8-12)

శ్రీ రామకృష్ణమత ప్రచురణములు

శ్రీ రామకృష్ణ బోధామృతము (సంగ్రహ జీవితసహితము)

540 పుటలు సర్వాంగ సుందరముగు చతుర్థ ముద్రణము వెల రూ. 3-4-0

మృగవద్దీప

పుటలు శ్రీధరీయ టీకాసారప్రతిపద టీకాత్మపర్వ విశేషార్థ సహితము రూ. 3-0-0

శ్రీ వివేకానంద జీవిత చరిత్ర

482 పుటలు పండిత సావన రంజకమైన తెలి. అందముగు 6-వ కూర్పు వెల రూ. 3-

శ్రీ శారదాదేవి చరిత్ర

256 పుటలు ఇంటింటను ఉండెడిగిన నీకృతగ్రంథము. ముద్రణముగు రెండవ కూర్పు వెల రూ. 1-1.

శ్రీ నాగమహాశయిని జీవిత చరిత్ర

186 పుటలు (అదిర్బప్రాయుడగు గృహస్థుని జీవితము) వెల రూ. 1-4-0

శారదా ప్రసంగములు	...	2 8 0	గురూపదేశములు	...	0 8
ప్రసంగరత్నాకరము	...	2 4 0	నానందస్మరణ యుద్ధవిధానము	...	0 6
రాజయోగము	...	2 4 0	నా గురుదేవుడు	...	0 6
కన్యయోగము	...	1 8 0	శ్రీ పరమహంస జీవిత సంగ్రహము	...	0 1
భక్తయోగము	...	1 4 0	సవిన భారతదేశము	...	0 4
వివేకానందలేఖావళి (మొదటి భాగము)	1	8 0	ము క్తిమార్గము	...	0 8
వివేకానందలేఖావళి (రెండవ భాగము)	1	8 0	చిర్యం విష్ణుమాయం జగత్ (తెలుగు)	...	0 8
అనుమాన వేదాంతము	...	1 4 0	శ్రీ రామనామ సంక్షేపము	...	0 1
వివేక సూక్ష్మోదయము	...	1 0 0	యతిగీతము (పద్యకావ్యము)	...	0 1
శ్రీ పరమహంస నీతికథా రత్నములు	0	12 0	నా మతము	0 0 6	దశమ 0 5
భక్తిమార్గము	0	8 0	సింహ గర్జన	0 0 6	దశమ 0 5
సి.కా.గో. నగరోపన్యాసములు	...	0 8 0			

ఇవియేకా

సంస్కృత, ఆంగ్ల, ద్రావిడ, హిందీ, కన్నడ గ్రంథములును

వేదాంతశేసరి (ఆంగ్లము) శ్రీ రామకృష్ణ విజయము (తమిళము)

అను మాస పత్రికలును మామొద్ద దొరకును

శ్రీ రామకృష్ణ పరమహంస, శ్రీ శారదాదేవి, శ్రీ వివేకానందస్వామి

మున్నగువారి ఛాయాచిత్రములును మామొద్ద దొరకును

ఇట్లు వ్రాయుడు:

మేనేజరు, శ్రీ రామకృష్ణమతము, మైలాపూరు, చెన్నపురి.

సంపాదకులు: శ్రీ ఋతబానందస్వామి; శ్రీ వెదురుమాడి వేంకటకృష్ణరావు

శ్రీ శే. ఎన్. ఎన్. రాజన్ గారిచే విజ్ఞాపిత ప్రెస్ లిమిటెడ్ (జి. టి. మద్రాసు) న ముద్రింపబడి, శ్రీ శుద్ధసత్త్వానందస్వామిచే శ్రీ రామకృష్ణమతము (మైలాపూరు) నుండి ప్రచురింపబడినది. 20-6-52.

